

ЗГУКІ МІНУЎШЧЫНЫ

У. І. ПІЧЭТА

ПЫТАНЬНЕ
АБ ВЫШЭЙШАЙ ШКОЛЕ
НА БЕЛАРУСІ
Ў МІНУЛЫМ



ЗГУКІ МІНУЎШЧЫНЫ

Серыя заснавана ў 1991 годзе



Тэма: *Гісторыя*
Аўтар: *А.А.А.*
1991



У. І. ПІЧЭТА

ПЫТАНЬНЕ АБ ВЫШЭЙШАЙ ШКОЛЕ НА БЕЛАРУСІ Ё МІНУЛЫМ

МІНСК
«НАВУКА І ТЭХНІКА»
1991

У артыкулах вядомага савецкага гісторыка, першага рэктара БДУ У. І. Пічэты (1878—1947), напісаных у 1928 г., разглядаецца гісторыя стварэння і дзейнасці Віленскага універсітэта, праекты і спробы арганізацыі іншых вышэйшых навуковых устаноў у XVII — пачатку XX ст.

Разлічана на ўсіх, хто цікавіцца гісторыяй Беларусі.

Друкуецца па выданнях:

Пытаньне аб вышэйшай школе на Беларусі ў мінулым // Працы Беларускага дзяржаўнага універсітэта. 1928. № 19. С. 3—19; Савецкая ўлада і пытаньне аб адчыненні універсітэту на Беларусі // Савецкае будаўніцтва. 1928. № 6. С. 137—144.

Пічэта У. І.

П 36 Пытаньне аб вышэйшай школе на Беларусі ў мінулым.— Мн.: Навука і тэхніка, 1991.— 48 с., [1] л. партр.— (Згукі мінуўшчыны).

ISBN 5-343-00896-8.

Пичета В. И. Вопрос о высшей школе в Белоруссии в прошлом.

В статьях известного советского историка, первого ректора БГУ В. И. Пичеты (1878—1947), написанных в 1928 г., рассматривается история создания Виленского университета, проекты и попытки организации других высших учебных заведений в XVII — начале XX в.

Рассчитана на всех, интересующихся историей Белоруссии.

4302000000—145
П—БЗ 221—91
М 316(03)—91

ББК 74.5

ISBN 5-343-00896-8

© Выдавецтва «Навука і тэхніка»,
1991

ПРАДМОВА

Імя Уладзіміра Іванавіча Пічэты (1878—1947) — таленавітага вучонага, правадзейнага члена Акадэміі навук СССР і правадзейнага члена Акадэміі навук БССР — добра вядома навукоўцам-гісторыкам у нашай краіне і за яе межамі. Ён апублікаваў больш за 500 прац па гісторыі Расіі, Беларусі, Літвы, Украіны, Польшчы, Чэхаславакіі, Балгарыі, Югаславіі, па міжславянскіх сувязях. Дзве з іх, прысвечаныя 350-гадовай гісторыі стварэння на Беларусі вышэйшай навучальнай установы, пададзены ўвазе чытача.

У артыкулах, надрукаваных у 1928 годзе ў розных па змесце навуковых беларускіх перыядычных выданнях — «Працах Беларускага дзяржаўнага ўніверсітэта» і часопісе «Савецкае будаўніцтва», — разгледжаны супярэчлівы працэс арганізацыі і дзейнасці на Беларусі ўніверсітэта: ад канца XVI стагоддзя, калі ў 1578 годзе быў заснаваны Віленскі ўніверсітэт з багатымі бібліятэкамі, прыгожымі аудыторыямі, да першых дзён жыцця Беларускага дзяржаўнага ўніверсітэта. Шмат падзей адбылося на беларускай зямлі за гэты час. Але заўсёды жыла тут думка пра неабходнасць вышэйшай адукацыі для тых, хто вырашыў прысвяціць сябе служэнню Радзіме. Шматлікія праекты вышэйшай навучальнай установы на Беларусі, уважліва даследаваныя У. І. Пічэтам, — таму сведчанне.

У. І. Пічэта — заснавальнік беларускай савецкай гістарычнай школы. У ягонай навуковай творчасці значнае месца займалі праблемы сацыяльна-эканамічнага становішча Беларусі ў складзе Вялікага княства Літоўскага, Рэчы Паспалітай, Расійскай імперыі. За час працы ў Мінску ён надрукаваў каля 150 манаграфій, артыкулаў, рэцэнзій па гісторыі, гістарыяграфіі, крыніцазнаўстве, гісторыі права, археалогіі, архівазнаўстве, краязнаўстве Беларусі. У тым, што даследчык добра валодаў гістарыч-

ным матэрыялам, чытач можа пераканацца сам: падрабязны разгляд утварэння Віленскага універсітэта, які доўгі час быў для беларусаў адным з галоўных асветніцкіх цэнтраў, найлепей сведчыць пра гэта. Але артыкулы У. І. Пічэты не толькі навуковыя працы. Для сучаснага чытача яны таксама і асветніцкія, бо раскрываюць малавядомыя старонкі з жыцця беларускага народа.

У. І. Пічэта не быў беларусам па нацыянальнасці: ён нарадзіўся ў Палтаве, ягоны бацька родам з Герцагавіны, маці — з Кіева. Толькі ў 1918 годзе, ужо сталым навукоўцам, доктарам рускай гісторыі, пачаў ён чытаць лекцыі па гісторыі Беларусі ў Беларускам народным універсітэце ў Маскве. Быў абраны старшынёй Беларускага навукова-культурнага таварыства. У складзе створанай Наркамасветы РСФСР камісіі актыўна ўдзельнічаў у арганізацыі Беларускага дзяржаўнага універсітэта.

27 снежня 1920 года У. І. Пічэта прыехаў у Мінск і плённа працаваў тут амаль што 10 год — рэктарам універсітэта, прафесарам. Ён авалодаў беларускай мовай, пісаў на ёй свае працы, чытаў лекцыі; артыкулы, уключаныя ў гэты зборнік, таксама беларускамоўныя. Дзякуючы арганізатарскаму таленту вучонага на пачатку 30-х гадоў Беларускі дзяржаўны універсітэт ператварыўся ў буйны цэнтр падрыхтоўкі спецыялістаў, многія з якіх сталі гонарам беларускай навукі і культуры.

З'яўленне артыкулаў па гісторыі стварэння на Беларусі універсітэта не было выпадковым. У канцы 20-х гадоў у рэспубліцы актыўна ажыццяўлялася комплексная праграма нацыянальна-культурнага будаўніцтва, адзначаная ў пастановах ЦК КП(б)Б як «палітыка беларусізацыі»: пры абавязковым развіцці культуры ўсіх нацыянальных меншасцей на Беларусі — рускіх, украінцаў, палякаў, яўрэяў — прыярытэт павінен быў аддавацца беларускай.

Дзеля таго каб беларусізацыя не ператварылася ў простую прапагандысцкую кампанію, на справе дапамагла станаўленню нацыянальнай свядомасці беларусаў, неабходна было сфарміраваць беларускую інтэлігенцыю — адукаваную, перакананую ў неабходнасці асветніцкай справы. Як неаднаразова падкрэслівае У. І. Пічэта, з'яўленне такіх людзей у грамадстве немагчыма без нацыянальнага універсітэта. Артыкулы пераконваюць — будаўніцтва новага жыцця цалкам залежыць ад узроўню адукаванасці насельніцтва, стварэння культурных цэнтраў,

ролю якіх павінны адыгрываць вышэйшыя навучальныя ўстановы.

Пытанне аб стварэнні універсітэта на Беларусі У. І. Пічэта разглядае і як палітычную праблему. Ён акцэнтуюе ўвагу чытача на русіфікатарскай дзейнасці Расійскага ўраду, з прычыны якой «Беларусь, застаўшыся без вышэйшае вучэбнае ўстановы, уяўляе з сябе краіну, заняпаўшую як у культурных адносінах, так і ў эканамічных. Беларуская вучнёўская моладзь была прымушана ехаць вучыцца за межы Беларусі — у Пецярбург і Маскву». Неабходна ўлічыць, што ў час, калі былі надрукаваны гэтыя артыкулы, галоўнай небяспекай у вырашэнні нацыянальнага пытання афіцыйна быў вызначаны вялікадзяржаўны шавінізм. Вучоны знаходзіць вытокі гэтай з'явы на Беларусі ў дзейнасці царскага ўраду, дае своеасаблівае гістарычнае абгрунтаванне палітыкі беларусізацыі.

З часу напісання артыкулаў У. І. Пічэтам наша грамадства ўзнялося на новую ступень асэнсавання свайго мінулага. Сёння ўжо не лічыцца бяспрэчным сцвярджэнне аб прыярытэце класавых інтарэсаў над агульнаграмадскімі. Але ў 20-я гады класавы падыход панаваў у ацэнцы грамадскіх з'яў. Трэба адзначыць, што У. І. Пічэта, прытрымліваючыся ў асноўным светапогляду свайго часу, вельмі асцярожна падыходзіць да вырашэння пытання аб стварэнні універсітэта на Беларусі і яго мэтах. І ў мінулым, і пасля Кастрычніцкай рэвалюцыі універсітэт патрэбен усяму народу — перш-наперш дзеля развіцця ягонай культуры, эканомікі, а не толькі каб праводзіць у жыццё палітычныя погляды ўраду, вызначае вучоны.

У 1928 годзе грамадскасць рэспублікі ўрачыста адсвяткавала 50-годдзе з дня нараджэння У. І. Пічэты. У газетах былі змешчаны ягоныя партрэты, віншаванні, артыкулы з прызнаннем заслуг вучонага. У. І. Пічэта быў членам ЦВК БССР 3—9-га скліканняў, неаднаразова абіраўся на з'езды Саветаў.

Але ўжо праз год становішча пачало рэзка змяняцца.

Умацаванне адміністрацыйна-каманднай сістэмы ў краіне суправаджалася ўзмацненнем барацьбы супраць нацыянальнай інтэлігенцыі. Прыхільнікі ідэі неабходнасці развіцця нацыянальнай культуры пачалі разглядацца як «ворагі народа». На пачатку 30-х гадоў У. І. Пічэта таксама быў абвінавачаны адначасна ў вялікадзяржаў-

ным шавінізме, беларускім буржуазным нацыяналізме і пражожднай арыентацыі. У жніўні 1931 года ён быў са-сланы ў г. Вятку, дзе працаваў табельшчыкам у каапе-ратыве грамадскага харчавання.

Еўрапейская вядомасць выратавала У. І. Пічэту ад смерці, якая спасцігла папличнікаў вучонага ў справе развіцця нацыянальнай культуры беларусаў. Аднак на Беларусь пасля ссылкі ён ужо не вярнуўся.

Артыкулам У. І. Пічэты больш за 60 гадоў. Але яны і сёння не страцілі сваёй цікавасці. Чытач знойдзе ў іх шмат карысных звестак аб стварэнні беларускай вышэй-шай школы, карысных дзеля справы нацыянальна-куль-турнага адраджэння беларусаў.

*Т. С. Процька,
кандыдат філасофскіх навук*

ПЫТАНЬНЕ АБ ВЫШЭЙШАЙ ШКОЛЕ НА БЕЛАРУСІ У МІНУЛЫМ

Беларускі Дзяржаўны Унівэрсытэт быў заснаваны 11-га ліпеня 1921 году. Фактычна-ж ён пачаў сваю работу 30 кастрычніка гэтага-ж году. Амаль — што цэлае стагодзьдзе Беларуска краіна ня мела сваёй вышэйшай навучальнай установы, што, зразумела, павінна было вельмі кепска адбівацца, як на яе культурным становішчы, гэтак і на яе эканомічным разьвіцьці. Для старога царскага ўраду Беларуска краіна зьяўлялася толькі Паўночна-Заходняй Расіяй, насельніцтва якое, хоць і крыху розьнілася ад насельніцтва Велікаросіі, але гэтае розьніцы не даволі было яшчэ для таго, каб лічыць беларускі народ якой-сьці асобнай этнографічнай групай.

На абшарах Беларусі знаходзіліся і іншыя этнографічныя групы, як яўрэі, татары, латышы, велікарусы, украінцы, літоўцы са сваімі культурнымі традыцыямі і сваімі этнографічнымі асаблівасьцямі. Нацыянальны склад выразна адзначаў Беларусь, як мясцовасьць, якая рэзка адрозьніваецца па свайму нацыянальнаму складу ад суседняе Вялікаросіі. Расійскі ўрад лічыўся, аднак-жа толькі з тым, што беларуская мова, як мова славянская, аднагучна з мовай расійскай, і думаў, што беларускі народ, які сілай гістарычнага лёсу знаходзіўся пад уплывам каталіцкае царквы і польскае культуры, трэба вызваліць ад апошняй і далучыць яго да велікарасійскага народу праваслаўнае царквы. Для старога ўраду, які праводзіў сваю політыку на прынцыпах уціску ўсіх нацыянальных меншасьцяў, зразумела, тыя этнографічныя групы, якія знаходзіліся на абшарах Беларусі, ня мелі ніякага значэньня. З імі ня прыходзілася лічыцца і на іх ня прыходзілася звяртаць асобнае ўвагі¹.

Беларусь ужо з канца XVI веку мела сваю вышэйшую навучальную ўстанову. Пачатак гэтаму быў пакладзены

¹ Ф. Турук. Летопис Университета (Працы Бел. Дзярж. Унівэрсытэту № 1).

заснаваннем Віленскае Езуіцкае Акадэміі, якая была ўстаноўлена 7 ліпеня 1578 году па грамаце польскага караля Сьцяпана Баторыя і была зацьверджана булай папы Грыгора XIII ад 30 кастрычніка 1579 году. Чынны ўдзел у арганізацыі акадэміі прымаў Віленскі біскуп Вальер'ян Пратасевіч². Віленская Акадэмія была заснована тады, калі беларускае адраджэньне з яго вольналюбівымі рэфармацыйнымі ідэямі ўжо нахілялася да заходу, калі каталіцкая рэакцыя, якая абхапіла Заходнюю Эўропу, знайшла спрыяючую глебу для свайго разьвіцьця і на абшарах Беларусі. Зразумела, Віленская Акадэмія, падумцы яе арганізатараў, павінна была зрабіцца тым навуковым цэнтрам, які, зьяўляючыся цытадэляй каталіцкае асьветы, адначасна рыхтаваў-бы дзеячоў для царкоўнай службы, а таксама даваў бы адукацыю беларускаму шляхэцтву з тым, каб апошняе ня езьдзіла заганіцу атрымоўваць асьвету і не падпадала-б там пад уплыў розных вольналюбівых ідэй.

Жалаванай граматай Сьцяпана Баторыя ад 7 ліпеня 1578 году Акадэмія зраўноўвалася ва ўсіх правах і прывілеях з Кракаўскім Унівэрсытэтам. У сувязі з гэтым Акадэмія атрымала права ўласнай юрысдыкцыі, якая пашыралася на вучняў Акадэміі і сяброў акадэмічнае Колегіі, ня была падпарадкавана агульным судовым установам і вызвалялася ад узносаў падатку. Той-жа Сьцяпан Баторы, вялікакняскім лістом ад 1 красавіка 1579 году дазволіў свабоднае выкладаньне ў Акадэміі езуітам тэолёгічных і сьвецкіх навук, за выключэньнем мэдыцыны і юрыдычных навук. Разам з гэтым Акадэмія зраўноўвалася ў правах і прывілеях з іншымі навуковымі Колегіямі і Унівэрсытэтамі, атрымала права даваць вучоныя ступені і мець выбарную адміністрацыю з вызваленьнем апошняй з-пад духоўнае і сьвецкае юрысдыкцыі³.

Устанаўленьне Віленскае Акадэміі было санкцыявана булай папы Грыгора XIII ад 30 кастрычніка 1579 года. Згодна буле, Віленская Акадэмія зраўноўвалася з іншымі Унівэрсытэтамі⁴. Новы момант у жыцьці Акадэміі настаў пры польскім каралі і вялікім князі Ўладіславе IV. Жалаванай граматай ад 11-га кастрычніка 1641 году бы-

² И. И. Лаппо. Виленская академия, иезуитская коллегия и ее документы, ст. 34 (Описание дел архива Мин. Нар. Просв.).

³ И. И. Лаппо. Opus cit., стар. 3.

⁴ Тамжа, стар. 4.

ло дазволена выкладаньне ў Акадэміі канонічнага права і мэдыцыны⁵.

У далейшым польскія каралі падцьвярджалі жалаваныя граматы Сыцяпана Баторыя і Ўладіслава IV. Так, Ян Казімір падцьвердзіў усе прывілеі 9 лютага 1649 г. Аўгуст II падцьвердзіў усе папярэднія прывілеі жалаванай граматай ад 19 лістапада 1726 г. Нарэшце ў жніўні 1736 году польскі кароль Аўгуст II, падцьвярджаючы за Акадэміяй усе правы і прывілеі Кракаўскага Унівэрсытэту, забараніў адчыняць у Вільні аднародныя вучэбныя ўстановы, чым забясьпечвалася далейшае разьвіцьцё Акадэміі⁶.

Віленская Акадэмія фактычна была адчынена ў 1580 годзе, маючы на чале, у якасьці рэктара, езуіта Пятра Скаргу. Прызначэньне апошняга рэктарам як-бы сымбалізавала агульны характар чыннасьці Акадэміі ў Вялікім Княстве Літоўскім. Рэктар Акадэміі быў падпарадкаваны езуіцкаму провінцыялу, усе профэсары Акадэміі былі сябрамі Езуіцкага Ордэну. Першапачатковая Акадэмія складалася з двух факультэтаў: філэзофічнага і тэолёгічнага. На першым выкладаўся: лёгіка, фізыка, мэтафізыка, рыторыка, поэтыка, матэматыка, географія і старасьветныя мовы (яўрэйская, грэцкая і лацінская), а таксама новыя мовы. На другім — Сьвятое Пісьмо, тэолёгія: схолястычная, полемічная і моральная, казуістыка, канонічнае права і яўрэйская мова⁷. У складзе двух факультэтаў Акадэмія існавала да 1641 году. Дазваленьне, выданае Ўладіславам IV, на адчыненьне двух новых факультэтаў — юрыдычнага і мэдычнага, ажыцьцявілася толькі часткова. Мэдычны факультэт ня быў адчынены. Адбылося адчыненьне толькі Юрыдычнага факультэту. У адчыненьні яго вялізарную ролю адыграў сын славутага Лева Сапегі, падканцлера Вялікага Княства Літоўскага, Казімір Леў Сапега, які афяраваў на ўтрыманьне 4 прафэсароў-юрыстаў 12.500 польскіх злотых — чыстымі грашыма, абяцаўся дадаць да гэтага яшчэ 25.000 польскіх злотых і, апрача гэтага, вызначыць з сваіх сродкаў кватэрныя грошы для прафэсароў не з духавенства⁸.

У 1773 г. була папы Клімента IV «Dominus Redemptor» зьнішчыла Ордэн Езуітаў. Былі спробы абвясьціць

⁵ И. И. Лаппо. Opus cit, стар. 4.

⁶ И. И. Лаппо. Opus cit, стар. 5—6.

⁷ И. И. Лаппо. Opus cit, стар. 8.

⁸ И. И. Лаппо. Opus cit, стар. 9.

булу папы нядзейснай да Вялікага Княства Літоўскага. Аднак гэтыя спробы нічога не дасягнулі і Віленская Акадэмія засталася без сваіх абаронцаў⁹.

Заснавальнікі Віленскае Езуіцкае Акадэміі, з моманту яе адчынення, зрабілі ўсё магчымае дзеля таго, каб набыць для Акадэміі, як матар'яльныя сродкі, гэтак і адпаведны пэдагагічны пэрсонал¹⁰. Віленская Акадэмія, якая знаходзілася пад высокай абаронай Сыцяпана Баторыя атрымала ад яго неабходныя для гэтага фондушы. Асаблівы ўдзел у арганізацыі Віленскае Акадэміі прымаў Віленскі біскуп Валер'ян Пратасэвіч і Кoad'ютар біскупа князь Юры Радзівіл. Абодва дзейчы клапаціліся аб тым, каб абсталяваць Акадэмію неабходнымі кнігамі. Ужо з прыездам у Вільню езуітаў у 1569 годзе, ініцыятар іх запрашэння і іх апякун біскуп Валер'ян Пратасэвіч стаў клапаціцца аб тым, каб Езуіцкая Колегія мела выстарчаючую бібліятэку. У 1570 г. біскуп Юры Альбін афяраваў Колегіі ўсю сваю бібліятэку. Яна з'явілася асновай кніжніцы, якая потым перайшла да Віленскае Акадэміі. Нажаль застаецца невядомым, якая колькасць кніг і якія кнігі былі пераданы Альбінам Віленскай Колегіі¹¹.

Другім важным падарункам была бібліятэка В. К. Зыгмунта Аўгуста, які пачаў адносіцца да езуітаў з асаблівай пашанай. Тэстамэнтам ад 6-га траўня 1571 г. ён аддаў сваю бібліятэку Езуіцкай Колегіі. Бібліятэка Зыгмунта-Аўгуста знаходзілася ў Віленскім Замку і, пачынаючы ад 1547 г., на працягу 25 гадоў, паступова павялічвалася рознымі каштоўнымі рэчамі.

Потым, аднак-жа, кнігі з бібліятэкі Зыгмунда-Аўгуста разыйшліся па розных бібліятэках¹².

З моманту заснавання Віленскае Акадэміі, уся бібліятэка Колегіі была перадана гэтай занова-зарганізаванай, вышэйшай вучэбнай устонове. Трэба сказаць, што пануючая кляса — шляхта вельмі ўважліва адносілася да бібліятэкі сваёй вышэйшае школы. Так, у канцы XVI стагодзьдзя вучань Віленскай Акадэміі, Лукаш Краснадэбскі, які атрымаў годнасьць доктара ў 1594 г., адпісаў у бібліятэку Акадэміі тэолёгічныя кнігі, на італьянскай і

⁹ И. И. Лаппо. *Opus cit*, стар. 10.

¹⁰ И. И. Лаппо. *Opus cit*, стар. 8—9.

¹¹ Michał Brensztein. *Biblioteka Uniwersytecka w Wilnie do roku 1882*. Wilno, 1925, стар. 1.

¹² *Opus cit*, стар. 4—6.

гішпанскай мовах¹³. Гэтыя кнігі былі неабходны для бібліятэкі таму, што ў канцы XVI стагодзьдзя і ў пачатку XVII веку, у эпоху рэктарату Скаргі, пачынаючы з 1580 г., у складзе выкладчыкаў былі і партугальцы, і гішпанцы, таксама і іншыя чужаземцы. У далейшым бібліятэка папоўнілася афярамі Кардынала Юр'я Радзівіла, які памёр у 1600 г.; Віленскага суфрагана і біскупа Жмудскага Міколы Паца, які памёр у 1619 г. Ксёндз Мікола Дэцыўта, прэлат Віленскі ў 1629 г., і біскуп Віленскі Еўстафі Валовіч — у 1630 г., а таксама пісар польны літоўскі Крыштоф Мікола Сапега падаравалі Акадэміі свае кнігі. 13 верасьня 1623 г. сэкратар В. К. Адрыян Вяржбіцкі афяраваў Віленскім езуітам свае «Добрыя Блони в Виленском Воеводстве», з умовай каб з прыбыткаў маёнтку 1000 злотых трацілася на палепшаньне езуіцкае бібліятэкі¹⁴. Дзякуючы гэтаму ў палове XVII стагодзьдзя бібліятэка Віленскае Акадэміі ўяўляла з сябе найкаштоўны збор, найбольш значны ва ўсім Вялікім Княстве Літоўскім.

Зразумела, яе нельга было параўнаць ні з бібліятэкай Ягелонскага Унівэрсытэту ў Кракаве, або з кніжным зборам Замойскіх. Дзьве трэція ўсяго збору бібліятэкі былі тэолёгічна-полемічнага характару¹⁵. Другая палова VII веку — эпоха, з аднаго боку, швэдзкага знаходу, а з другога боку, з паўднёвага-ўсходу, — наступу Маскоўскага цара Аляксея, — была вельмі цяжкай для лёсу Вільні. Жыхарства сталіцы ўцякала ў Прусію, увозячы з сабой сваю маемасьць. Таксама і езуіты, разам з найбольш каштоўнай маемасьцю бібліятэкі, выехалі ў Кролевец, а пасьле гэтага, 10 верасьня 1655 г., Вільня была забрана казакамі Залатарэнкі.

Цяжка сказаць як, але гэта можна лічыць бязумоўна даведзеным, што пэўная часць бібліятэкі Віленскае Акадэміі трапіла ў рукі швэдаў і была зварочана зноў Вільні толькі на аснове Оліўскага трактату. У 1661 годзе Маскоўскае войска пакінула Вільню¹⁶. Зразумела, бібліятэка, якая засталася ў Вільні, паменшылася, але хутка зноў папоўнілася каштоўнымі выданьнямі, таксама дзякуючы афярам. Так, падканцлер Літоўскі Казімір-Леў Сапега ў 1644 г. адпісаў Акадэміі бібліятэку,

¹³ Opus cit, стар. 9.

¹⁴ Opus cit, стар. 10.

¹⁵ M. Brensztein. Opus cit, стар. 10.

¹⁶ Ibidem, стар. 11.

якая збіралася на працягу некалькіх дзесяткаў год яго бацькай славым Левам Сапегай, канцлерам Вялікага Княства Літоўскага, адным з аўтараў Літоўскага Статуту 1588 г. Гэтая бібліятэка, вядомая пад назвай «Biblioteca Sapiehana», мела каля 3000 назваў. За Сапегай пайшлі і іншыя. У 1677 г. Казімір Войнаровіч, канцлер курый Віленскае, адпісаў сваю бібліятэку; у 1772 г. у бібліятэку перайшла кніжніца Казіміра Бжастоўскага, Віленскага біскупа. Яго наступнік Мацей-Язэп Анкута адпісаў усю сваю тэолёгічную бібліятэку свайму брату, пад умовай, што пасля яго сьмерці бібліятэка будзе перадана ў Акадэмію. У палове XVIII веку браты Казімір і Міхась Вяржбіцкія перадалі каля 16000 злотых для ўнутранага абсталяваньня бібліятэкі. Для пабудаваньня шафаў, мармуровых сталоў і г. д. Апрача гэтага бібліятэцы была перадана і ўласная каманіца, даходы ад якой ў колькасці 200 злотых ішлі на патрэбы бібліятэкі¹⁷. Дзякуючы ўсім гэтым афярам, бібліятэка Віленскай Акадэміі ўяўляла з сябе вельмі каштоўны збор кніжак тэолёгічна-палемічнага характару. Нажаль, за гэты час бібліятэка Юрыя Альбіна і бібліятэка Зыгмунда-Аўгуста ўжо пасьпелі сільна парадзець.

Ужо зараз у розных кніжніцах Польшчы, а таксама і Ленінграду ўдаецца знаходзіць экзэмпляры з бібліятэкі Зыгмунта-Аўгуста, дзякуючы гэтаму зьяўляецца магчымым дакладна ўявіць характар і склад гэтае бібліятэкі; але склад бібліятэкі Юрыя Альбіна, закладчыка кніжніцы езуіцкае Колегіі, застаецца да нашага часу нявядомым.

Заснавальнікі Віленскае Акадэміі, маючы на мэце выхаваньне моладзі ў ортодоксальным, царкоўна-каталіцкім духу, галоўным чынам орыэнтаваліся на шляхэцкі стан. Сапраўды, Акадэмія зьяўлялася той школай, у якой шляхэцкія дзеці атрымлівалі адпаведную адукацыю. Дзякуючы гэтаму Віленская Акадэмія мела вялікае значэньне для пашырэння сярод беларускай шляхты лацінска-польскай культуры. На працягу XVI—XVII стагодзьдзяў уся моладзь падпала пад уплыў польскай культуры.

Чыннасьць Віленскай Акадэміі, пасколькі апошняя была цэнтрам каталіцтва і лацінска-польскай культуры, была накіравана проці беларускай культуры і права-

¹⁷ M. Brenszlein. Opus cit, стар. 17.

слаўя, выдатным прадстаўніком і абаронцам якіх зьяўлялася беларускае мяшчанства.

Гарадзкі беларускі нацыянальна-культурны рух пачаў у канцы XVI веку прыходзіць у заняпад. Апошні быў звязан з тым эканамічным заняпадам, які запанаваў пасьле Люблінскай вуніі. Аднабочная клясавая політыка земляўласніцкай клясы дала апошняй шырокія эканамічныя прывілегіі ў форме бязмытнага вывазу загіраніцу прадуктаў уласнага сельска-гаспадарчага вырабу, а таксама ўвозу вырабаў чужаземнага пахаджэньня. Гэтая політыка зьявілася пачаткам эканамічнага заняпаду гарадоў, у якім апошнія знаходзіліся ў наступнае стагодзьдзе. Эканамічныя прывілеі шляхты выклікалі сярод беларускага мяшчанства варожы стасунак і да каталіцызму і да лацінска-польскай культуры, якая была прадстаўлена шляхецтвам. Беларускія мяшчане, заняўшы на эканамічным фронце пазыцыю, варожую да шляхты, занялі гэткую-ж пазыцыю і ў стасунку да каталіцызму і лацінска-польскай культуры. Мяшчанства проціставячы каталіцызму праваслаўе, каталіцкай схолястыцы праваслаўную, лічылі патрэбным разьвіваць царкоўна-славянскую мову і друкаваць на ёй неабходныя кнігі. Гэтая політыка, рэакцыйная да пэўнай ступені, спыніла разьвіцьцё беларускага нацыянальна-культурнага адраджэньня, якое было так яскрава прадстаўлена Францішкай Скарынай, Сямёнам Будным і Васілём Цяпінскім.

Чыннасьць друкарні, заснаванай братамі Мамонічамі, зьяўляецца яскравым адбіткам гэтых схолястычных тэндэнцый і адмоўных адносін да нацыянальна-культурнага адраджэньня беларускага народу.

На працягу двух стагодзьдзяў Віленская Акадэмія зьяўлялася цэнтрам вышэйшае асьветы. За ўвесь гэты час, Акадэмія, падлягаючы нязначным рэформам, заставалася, як і раней, цэнтрам вышэйшай асьветы на Беларусі.

У 1773 годзе, пасьля першага падзелу Польшчы, Варшаўскі Сойм утварыў так званую Эдукацыйную Камісію, якая была складзена з 8 чалавек, пад старшынствам Віленскага біскупа кн. Ігната Масальскага. Езуіцкія маёнткі парашылі здаць у арэнду. Арэндная палата павінна была ісьці на патрэбы асьветы. Для кіраўніцтва апошняй былі зарганізаваны дзьве камісіі: адна для Польшчы, другая для Вялікага Княства Літоўскага.

Уся рухомая маемасьць езуітаў перадавалася Эдукацыйнай Камісіі. Чыннасьць апошняе ў пытаннях асьветы рэзка разыходзілася з чыннасьцю езуітаў. Эдукацыйная Камісія ў пытаннях асьветы кіравалася французскімі асьветнымі ідэямі XVIII веку. Зразумела, што Акадэмія падлягала рэформе. Аднак гэтая рэформа была зроблена значна пазьней. Толькі ў 1781 годзе Віленская Акадэмія была рэфармавана ў Галоўную Школу Вялікага Княства Літоўскага, а разам з тым атрымала і новую пабудову¹⁸. У 1775 годзе Віленская Акадэмія была ўзята з-пад ведама Віленскага біскупа і яе куратарам быў прызначаны падканцлер Вялікага Княства Літоўскага Яхім Хрэптовіч, які потым застаўся куратарам і Галоўнае Школы, а яго наступнікам быў прызначаны кн. Адам Чартарыйскі¹⁹. Што датычыцца складу прафэсараў Галоўнае Школы, то яны былі з ранейшых езуітаў, хоць і зачыненнем Езуіцкага Ордэну яны ня мелі магчымасьці офіцыйна далучаць сябе да яго. Галоўная Школа падзялялася на 2 факультэты: моральны і фізычны. На першым павінны былі выкладацца: гісторыя грэцкай і рымскай літаратуры, красамоўства, права: натуральнае, агульнае, рымскае і меснае, агульная гісторыя, Сьвятое Пісьмо, догматычная і моральная тэолёгія, гісторыя царквы і кананічнае права. На другім — арытмэтыка, гэомэтрыя, вышэйшая матэматыка, астрономія, мэханіка, фізыка, хімія, прыродазнаўства і мэдыцына; аднак выкладаньне мэдыцыны фактычна не ажыццявілася. У сувязі з 3-м падзелам Рэчы Паспалітай і адыходу Вялікага Княства Літоўскага да Расійскае Імпэрыі і Галоўная Школа перайшла ў сфэру ўплыву расійскага ўраду. У 1797 годзе Галоўная Школа была рэфармавана; былі ўтвораны 3 факультэты: моральны, фізычны і мэдычны, хоць апошні быў утвораны толькі тэорэтычна, бо адпаведных выкладчыкаў Галоўная Школа ня мела²⁰. Трэба адзначыць, што Галоўная Школа карысталася з боку шляхецкіх колаў такой самай увагай, як і Віленская Акадэмія.

З зачыненнем Віленскай Акадэміі і рэфармаваньнем апошняй у Галоўную Школу і бібліятэка пачала прымаць іншы характар. Яна значна ўзрасла, і галоўны

¹⁸ И. И. Лаппо. Opus cit, стар. XI.

¹⁹ И. И. Лаппо. Opus cit, стар. XI.

²⁰ И. И. Лаппо. Opus cit, стар. XII.

яе рост прышоўся зноў за кошт паасобных афяр. Так профэсары хіміі Юры Фэрстар у 1787 г. і Язэп Сарторы ў 1793 годзе, пакідаючы Вільню і ад'яжджаючы на бацькаўшчыну, афяравалі свае бібліятэкі Віленскай Галоўнай Школе. У пачатку XIX веку профэсар літаратуры і дэкан факультэту Моральных Навук, быўшы езуіт Давід Пільхоўскі, таксама афяраваў Галоўнай Школе сваю бібліятэку.

З пераходам Беларусі пад уладу Расійскае Імпэрыі, расійскі ўрад у 1797 годзе асыгнаваў 300 рублёў на ўтрыманьне і павялічэньне бібліятэкі. Апрача таго вялікая колькасьць кніг была куплена за кошт Эдукацыйнай Камісіі. З ліку купленых ёю бібліятэчных збораў найбольш значнай была бібліятэка па мэдычным навукам, якая была куплена ў Варшаве за 3600 злотых. Само сабой зразумела, што ў эпоху Эдукацыйнай Камісіі бібліятэка папаўнялася пераважна кнігамі па прыродазнаўству і матэматыцы. Гэта цалкам адпавядала характару эпохі. У бібліятэцы апрача кніг па тэолёгіі, царкоўнаму праву і розных царкоўных прамоў быў вялікі збор кніг па ўсіх галінах мэдыцыны, вышэйшай матэматыцы, агульнай гісторыі, грамадзкага і натуральнага права, меснай грамадзкае эканомікі, якая абхапляе земляробства, насельніцтва, унутраны і надворны гандаль, рамесьніцтва, фабрыку, крыніцы прыбытку і выдаткаў, як прыватных, гэтак і грамадзкіх і г. д. Кніг апошняга гатунку ў бібліятэцы старое Акадэміі ня было. У пачатку XIX стагодзьдзя бібліятэка Віленскай Галоўнай Школы ўяўляе з сабе вельмі каштоўны кніжны збор. У канцы XVIII веку бібліятэка папоўнілася кнігамі клясыкаў. Агульная колькасьць кніг Віленскае бібліятэкі ў канцы XVIII веку азначалася ў 8.680 назваў²¹.

Вышэйшая Галоўная Школа існавала да пачатку XIX стагодзьдзя.

Указам 17 траўня 1803 году было пакладзена заснаваньне Віленскага Унівэрсытэту: у складзе факультэтаў: 1) Мэдычнага, 2) Фізычна-матэматычнага, 3) Навук моральных і політычных, 4) Літаратуры і вольнага мастацтва²². Адным з выдатных дзеячоў па арганізацыі Віленскага Унівэрсытэту быў князь Адам Чартарыйскі, які дзеля гэтае мэты скарыстаў свой уплыў на Аляксанд-

²¹ М. Brensztein. Opus cit, стар. 16.

²² И. И. Лаппо. Opus cit, стар. XI.

ра І, з якім у яго ўтварыліся добрыя адносіны яшчэ ў тую пару, калі Аляксандр І быў яшчэ вялікім князем. Князь Адам Чартарыйскі таксама глядзеў на Віленскі Універсытэт як на цэнтр польскае культуры і асьветы. Па яго думцы, Віленскі Універсытэт павінен быў дапамагчы прасякненьню польскае культуры на абшары былога Вялікага Княства і тым самым дапамагчы шчыльнаму аб'яднаньню Літвы і Польшчы, з той надзеяй, што калісьці будзе час, калі Польшча будзе зноў адбудава- на і Літва, як і Польшча, складуць зноў адну дзяржаву. Сапраўды, Віленскі Універсытэт меў вялізны ўплыў на пашырэнне польскае культуры²³. У гэтым стасунку апошняя пачала захапляць ня толькі адны шляхецкія колы, але і іншыя грамадзкія элементы.

Віленскі Універсытэт, як і іншыя універсытэты ў Расіі, быў ня толькі вышэйшай навучальнай установай. Ён таксама меў і адміністрацыйныя функцыі²⁴.

Усе навучальныя ўстановы краіны, якія былі падпарадкаваны Віленскай Вучэбнай Акрузе, знаходзіліся ў сфэры ўплыву Віленскага Універсытэту, які меў права кантролю над організацыяй і пастаноўкай выкладаньня у школах.

Князь Адам Чартарыйскі, першы папярэднік Віленскае Вучэбнае Акругі і куратар Віленскага Універсытэту з 1803—1823 г., зрабіў для апошняга ўсё магчымае, каб узмацніць у краіне яго ўплыў. Дзякуючы гэтаму полёнізацыя былога Вялікага княства Літоўскага ішла даволі хутка. Заснавальнікі Віленскага Універсытэту імкнуліся да таго, каб запрасіць для выкладаньня най- больш выдатныя сілы таго часу. Паколькі найбольш адукаванай і вучонай клясай зьяўлялася духавенства, пастолькі і значная частка катэдраў была занята прадстаўнікамі апошняга, якое, зразумела, было прасякнута поўнымі клерыкальна-нацыянальнымі тэндэнцыямі.

Таксама і ў складзе вучняў пераважалі прадстаўнікі шляхецтва, так што, фактычна, па агульных задачах і мэце і свайму сацыяльнаму складу Віленскі Універсытэт нічым не адрозьніваўся, як ад Віленскае Акадэміі, гэтак і ад Галоўнай Школы.

Паколькі шляхецтва трымала ў сваіх руках увесь

²³ И. И. Лалпо. Западная Россия и ее соединение с Польшей в историческом прошлом. Прага. 1924 г. стр. 24-25.

²⁴ Ф. Турук. Працы Бел. Дзярж. Унів., № 1, стар. 176.

зямельны капітал, а сельская гаспадарка складала аснову народнага гаспадарства ў Польшчы, Літве і на Беларусі, пастолькі і магчымасьць папасьці ў вышэйшую школу была ў руках шляхты.

Нельга адмовіць і таго, што Віленскі Унівэрсытэт, прасякнуты польскімі тэндэнцыямі, у сваёй чыннасьці зусім ня цікавіўся літоўска-беларускай культурай.

Дзеячы Віленскага Унівэрсытэту разглядалі Літоўска-Беларускія землі, як састаўныя часткі Польскай Дзяржавы, і дзеля гэтага яны адносіліся абывацка да вывучэння беларуска-літоўскай культуры. Аднак у іхняй дзейнасьці нельга не адзначыць пэўнай зацікаўленасці да вывучэння і навуковай распрацоўкі гістарычных і гістарычна-юрыдычных праблем, звязаных з мінулай культурай Літоўска-Беларускай краіны. Праўда, усе гэтыя праблемы разглядаліся скрозь прызму пэўнага полёнофільскага настрою і сьветапогляду, але, аднак распрацоўка гэтых праблем захоўвае сваё актуальнае значэнне і ў сучасны момант, не гаворачы ўжо аб тым, што Віленскімі вучонымі быў выдадзен шэраг гістарычна-юрыдычных матэрыялаў, якія зьяўляюцца крыніцамі першараднай паважнасьці для вывучэння мінулага Беларусі. Працы Т. Чацкага, Даніловіча, Ярашэвіча, зьяўляюцца клясычнымі і адбіваюць навуковую дзейнасьць, звязаную з Віленскім Унівэрсытэтам, хоць працы двух апошніх вучоных зьявіліся ўжо пасля зачынення Унівэрсытэту ў Вільне.

Папярэдавіцель Віленскае Вучэбнае Акругі Князь Адам Чартарыйскі прымаў меры да павялічэння бібліятэкі. У гэтую эпоху яго куратарства бібліятэка Віленскага Унівэрсытэту значна папоўнілася і пашырылася. Гэтае папоўненне ішло двума шляхамі: шляхам афяр і шляхам куплі. На-жаль Віленскі Унівэрсытэт выпусьціў з сваіх рук найкаштоўнейшую бібліятэку профэсара Язэпа Франка, якая складалася з 3.520 назваў ў 5.240 томах, галоўным чынам з кніжак па мэдыцыне, клясычных аўтараў, слоўнікаў і іншых выданьняў. Гэтая бібліятэка была прададзена Казанскаму Унівэрсытэту за 20.000 рублёў асыгнацыямі. У пачатку XIX веку бібліятэка была каталёгізавана і было высьветлена ўсё яе багацьце. У пачатку 1812 году ў бібліятэцы лічылася 13.254 назвы 18.025 томаў.

Згодна палажэньню аб Віленскім Унівэрсытэце на ўтрыманьне бібліятэкі было асыгнана 2.000 рублёў на

год. За вылічэннем усіх выдаткаў на выдачу пэнсы бібліятэкарам і розныя дробныя расходы заставалася 700—800 рублёў, якіх ледзь хапала на здавальненне пазначных патрэб бібліятэкі. У гэты-ж час бібліятэка перайшла ў новае памяшканне, якое рабіла на ўсіх прыёмнае ўражанне. З прычыны павялічэння сродкаў на бібліятэчныя патрэбы, з'явілася магчымым прыкупіць некаторую колькасць кніжак. Усяго на бібліятэку з 1818 г. да 1825 году было страчана звыш 20.000 рублёў²⁵.

1825 год быў годам пералому бібліятэкі Віленскага Універсытэту.

Абаронца Універсытэту і бібліятэкі Князь Адам Чартарыйскі знаходзіўся ў адстаўцы, а расійская ўлада не выяўляла асаблівага спачування да чыннасці, як Віленскага Універсытэту, гэтак і Віленскае бібліятэкі. Роля Віленскага Універсытэту ў рэвалюцыйным руху 1830 г. вядома і зварачацца да гэтага ня прыходзіцца. У адказ на гэта Мікалаеўскі ўрад, указам ад 13 траўня 1832 году, зачыніў Віленскі Універсытэт. Факультэт тэолёгіі быў рэформаваны ў Рымска-Каталіцкую духоўную Акадэмію, а Факультэт Мэдычны — ў Мэдычна-Хірургічную Акадэмію. Пачалася ліквідацыя багатай спадчыны, якая засталася пасля Віленскага Універсытэту. Так, Беларуская Вучэбная Акруга атрымала розных кніг у колькасці 9.000 томаў і 6.389 назваў. Новаадчыненая Мэдычна-Хірургічная Акадэмія атрымала 13.240 томаў пры 6.590 назвах. Рымска-Каталіцкая Духоўная Акадэмія атрымала каля 20.000 томаў. Новаз'арганізаваны Кіеўскі Універсытэт атрымаў 5.405 назваў у 7.563 томах. Харкаўскі Універсытэт атрымаў 1.339 назваў у 4.321 томах. Пецябурская Акадэмія Навук — 32 назвы ў 48 томах. Віленская Обсерваторыя — 312 назваў у 484 томах.

Агульная спадчына бібліятэкі Віленскага Універсытэту, раскіданая па розных установах, вызначалася ў 33.067 назваў пры 60.656 томах. З гэтага ліку ў Вільні засталася 19.902 назвы ў 39.724 томах. Што тычыцца рукапісаў, то іх усяго лічылася ў бібліятэцы 113: 33 — па тэолёгіі, 22 — па праву, 37 — па гісторыі, 7 — па гісторыі мастацтва, 6 — па філэзофіі. Усе гэтыя рукапісы цалкам былі пераданы ў Архіў Міністэрства Народнае

²⁵ Michal Brenszlein. Opus cit, стр. 45 і 61.

Асьветы ў Пецярбурзе і ўяўляюць з сябе найкаштоўнейшыя адзіныя экзэплярны. Нумізматычны кабінэт, які знаходзіўся пры Бібліятэцы, таксама быў раскідан паміж рознымі вучэбнымі ўстановамі. Кіеўскі Унівэрсытэт атрымаў 19.939 экзэпляраў монет і медаляў, а Харкаўскі — 1.500. Дзякуючы ўсім гэтым мерапрыемствам ураду Бібліятэка Віленскага Унівэрсытэту аказалася раскіданай. Бібліятэка Віленскага Унівэрсытэту, якая зьбіралася з такой вялікай цяжкасцю і была на працягу двух стагодзьдзяў цэнтрам навуковай думкі краіны, зьявілася кадрам для папаўненьня кніг, якіх не хапала ў расійскіх вышэйшых школах і навуковых установах²⁶.

Паўстаньне 1830 году зьявілася крытычным момантам у гісторыі Віленскага Унівэрсытэту. Урад Мікалая I, жадаючы раз на заўсёды кончыць з прэтэнзіямі палякаў на Вялікае Княства Літоўскае і Беларускае землі, як на тэрыторыю польскую, стаўшы на шлях сыстэматычнай русіфікатарскай політыкі, парашыў зачыніць Віленскі Унівэрсытэт.

Яшчэ да паўстаньня 1830 году ўрад Мікалая I, лічучы неабходным прыблізіць да цэнтру расійскага жыцця вышэйшую адукацыю ў зварочаных ад Польшчы землях, узьнімаў пытаньне аб адчыненні вышэйшае вучэбнае ўстановы на абшарах Беларускай Вучэбнай Акругі, якая была ўтворана ў 1829 годзе і ў склад якой ўваходзілі вучэбныя ўстановы Віцебскай і Магілёўскае губэрніі.

Гэткая была воля Мікалая I. Міністр Народнае Асьветы князь К. А. Лівен, жадаючы ажыццявіць волю Мікалая I, звярнуўся да Мікалая I, каб атрымаць дазваленьне: «абвясьціць дваранству Беларусі аб намераным там адчыненні Вышэйшае Школы, у якой тамтэйшая моладзь можа атрымаць канчатковую адукацыю, ня маючы патрэбы ехаць для гэтага ні ў далёкія расійскія Унівэрсытэты, ні ў Віленскі»²⁷.

Такім чынам, намер расійскага ўраду аб адчыненні новага Унівэрсытэту на абшарах Беларусі спачатку нібыта ніяк не пагражала існаваньню Віленскага Унівэрсытэту. Аднак-жа паўстаньне 1830 году аказалася вельмі шкодным для Віленскага Унівэрсытэту. Урад Міка-

²⁶ М. Brensztein. Opus cit, стр. 93—94.

²⁷ П. Стрельцов. О высшем учебном заведении в Сев.-Зап. Крае. Витебск. 1903 г. Стр. 4.

лая І пачаў сваю русіфікатарскую політыку з зачынення Віленскага Універсытэту, лічучы, што, пакуль існуе такі высокі навуковы асяродак, як Віленскі Універсытэт, барацьба з польскім уплывам на абшарах Літвы і Беларусі будзе вельмі цяжкай.

Віленскі Універсытэт быў зачынены 1-га траўня 1832 году. Віленская Вучэбная Акруга была ліквідавана, а яго вучэбныя ўстановы былі падпарадкаваны Беларускай Вучэбнай Акрузе. Мікалай І, зачыняючы Віленскі Універсытэт, адначасна указам ад 1-га траўня 1832 г. на імя Міністра Народнае Асьветы загадаў: «намечанае для адчынення на Беларусі Вышэйшае Вучылішча, або Ліцэй заснаваць у гор. Воршы, а для памяшканьня гэтай вучэбнай установе аддаць манастыры, якія там знаходзяцца, як Рымска-Каталіцкія Трынітарскага Ордэну і Базыльянскага, а таксама і будынкі прысутных месц»²⁸.

Урад Мікалая І думаў, што ў далейшым Ліцэй у горадзе Воршы мог-бы замяніць скасаваны Віленскі Універсытэт. Аднак-жа ўказ імператара Мікалая І ня быў споўнены. Па меркаваньнях тэхнічнага характару, а таксама з прычыны баязьні па політычных матывах мець у гэтай краіне вышэйшую вучэбную ўстанову, адчыненьне Аршанскага Ліцэю не адбылося, хоць тэорэтычна міністар Народнае Асьветы і кн. Лівен і гр. С. С. Увараў прынцыпова спачувалі адчыненню Ліцэю ў Воршы²⁹.

Пачатыя перад гэтым работы па прыстасаванню будынкаў для Ліцэю былі спынены, бо асыгнаваныя дзеля гэтага грошы былі пераведзены ў Кіеў, дзе меркавалася адчыненне расійскага універсытэту. У сьнежні 1833 году была ўтворана новая вучэбная акруга — Кіеўская. У Кіеў быў пераведзен з Крэмянца Валынскі Ліцэй, які ў 1834 годзе быў рэформаваны ў Універсытэт сьв. Уладзіміра. 28-га лютага 1834 году быў выдан Урадавым Сэнатам Вышэйшы ўказ, у якім між іншым было сказана аб тым, што «пабудаваньне будынкаў для Ліцэю ў гор. Воршы ня можа быць споўнена з жаданым посьпехам і што, наогул, адчыненне вышэйшае вучэбнае ўстановы ў Беларускай акрузе патрабавала-б пры ўсіх стара-тах доўгага часу, тады як ў нова адчыненым Універсытэ-

²⁸ П. Стрельцов, *Opus cit.*, стр. 4.

²⁹ П. Стрельцов, *Opus. cit.*, стр. 5.

це сьв Уладзіміра ўсе патрэбныя курсы будуць адчынены ў бягучым годзе». Урад Мікалая I думаў, што Кіеўскі Унівэрсытэт пры ўзмацнёных спосабах можа замяніць абодва Ліцэі, якія раней прадпалагаліся ў Кіеве і Воршы, і што Кіеў — цэнтр гандлю і прамысловасьці акружнай краіны, павінен па ўсіх гэтых прычынах служыць і асяродзьдзем вучэбнае сыстэмы ўсіх заходніх губерній, для канчатковае адукацыі моладзі, прыгатаванай для гэтага ў гімназіях Кіеўскае і Беларускае Акругі»³⁰. Урад Мікалая I спадзяваўся, што Кіеўскі Унівэрсытэт робіцца «разумовай крэпасцю, блізкай да вайсковай, для зьнішчэньня духу польскае нацыянальнасці»³¹. Урад Мікалая I, зачыняючы Віленскі Унівэрсытэт, па розных меркаваньнях утварыў з факультэту Навук Моральных і Політычных Вышэйшую Тэолёгічную Школу, якая была пакінута ў Вільні. Яна была пераймянована ў Рымска-Каталіцкую духоўную Акадэмію, а потым была пераведзена ў Пецярбург у 1842 годзе. Заместа Мэдычнага факультэту была арганізавана Мэдычна-Хірургічная Акадэмія, якая была зусім скасавана ў 1842 годзе.

Урад Мікалая I, праводзячы сыстэматычную русіфікатарскую політыку, імкнуўся да канчатковага зьнішчэньня ўсякіх сьлядоў польскае культуры на Беларусі. Баючыся польскага сэпаратызму, урад Мікалая I скасоўваў польскія цэнтры навукі і культуры і ў той-жа самы час не дапушчаў ніякіх выяўленьняў нацыянальна-вобласнага жыцьця сярод мясцовых народнасьцяй.

Беларускія землі, па думцы расійскага ўраду, павінны былі зрабіцца апорай праваслаўя і расійскае народнасьці. Урадавае чыноўніцтва шчыра ажыцьцяўляла гэтую задачу русіфікатарскай політыкі.

Зачыніўшы ўсе вучэбныя цэнтры, урад Мікалая I аднак-жа, не рашыўся адчыніць вышэйшую вучэбную ўстанову для Беларусі, калі ня лічыць адчыненьня ў 1842 годзе ў казённым маёнтку Горы-Горкі Аршанскага павету Сельска-Гаспадарчае Школы, якая праз 7 год была рэформавана ў Сельска-Гаспадарчы Інстытут. Апошні, аднак-жа, існаваў да 1863 году, калі ён быў пераведзен ў Пецярбург і пераймянованы ў Пецярбурскі Сельска-Гаспадарчы Інстытут. Зачыненьне Горы-Горац-

³⁰ П. Стрельцов. *Opus cit.*, стр. 6.

³¹ Ф. Турук. *Унив. Летопись* (Працы Дзярж. Унів. № 1, стр. 176).

кага Сельска-Гаспадарчага Інстытуту на абшарах Беларусі знаходзілася ў вядомай сувязі з адгукам паўстання 1863 г. на Беларусі³². Пасля зачынення Горы-Горацкага Інстытуту Беларусь страціла сваю адзіную ва ўсёй краіне вышэйшую вучэбную ўстанову і заставалася без апошняй аж да Кастрычнікавай рэвалюцыі.

Горы-Горацкі Інстытут быў доўгі час адзіным расаднікам сельска-гаспадарчых ведаў ня толькі на Беларусі, але і па ўсёй Расіі. Польскія землеўласнікі, якія вялі гаспадарку прадпраймовага характару, зразумела, цікавіліся навуковымі спосабамі вядзення гаспадаркі і таму з вялікім інтарэсам і ўвагай адносіліся да Горы-Горацкага Інстытуту. Праўда, потым, на руінах былога Горы-Горацкага Сельска-Гаспадарчага Інстытуту ўзрасло сельска-гаспадарчае вучылішча сярэдняга тыпу, якое, зразумела, ня мела вялікага значэння ў гісторыі культуры і гаспадаркі Беларусі.

Дзякуючы гэтакай цэнтралістычнай політыцы расійскага ўраду, які ўвесь час знаходзіўся пад уплывам і ўражаннем паўстання 1830 і 1863 году, Беларусь, застаўшыся бяз вышэйшае вучэбнае ўстановы, уяўляла з сябе краіну заняпаўшую як у культурных адносінах, так і ў эканомічных. Беларуская вучнёўская моладзь была прымушана ехаць вучыцца за межы Беларусі — у Пецярбург і Маскву.

Такі адрыв ад роднае краіны рабіў тое, што культурныя сілы, якія выхадзілі з Беларусі, прымушаны былі працаваць не на Беларусі. Дзякуючы гэтаму Беларусь не магла мець ні сваёй уласнае інтэлігэнцыі, ні сваёй навукі, ні свайго мастацтва. Адсутнасць у краі вышэйшае агрономічнае ўстановы да некаторай ступені затрымоўвала развіццё вытворчых сілаў Беларусі. Усё жыццё краю было афяравана русіфікатарскім тэндэнцыям расійскае політыкі на Беларусі.

Ненормальнасць такога становішча, калі аграмадная краіна, з асаблівымі прыроднымі ўмовамі і старой культурай, засталася без вышэйшай вучэбнай установы, была яскрава ўсвядомлена кіруючымі грамадзкімі коламі. Ужо ў пачатку 60-х гадоў Віцебскае дваранства хадайнічала асабіста перад Аляксандрам II аб адчыненні ў краіне вышэйшае вучэбнае ўстановы, але гэтая

³² П. Стрельцов. Стр. 8.

запіска Віцебскага дваранства ня мела ніякіх вынікаў. На яе нават ня было дадзена ніякага адказу ³³.

Аднак-жа, як ні адмоўна адносіўся ўрад да думкі аб адчыненні на Беларусі вышэйшае вучэбнае ўстановы, усё-ж часамі нават адпаведныя ўрадавыя колы цікавіліся гэтым пытаньнем. Калі гр. Д. А. Талстой стаў міністрам Народнае Асьветы, то, ня гледзячы на яго адмоўныя адносіны да вышэйшай школы, ён паставіў на чаргу пытаньне аб адчыненні на Беларусі вышэйшай вучэбнай установы. Міністар Народнае Асьветы ў сярэдзіне 70-х гадоў падаў Аляксандру II дакладную запіску аб пажаданаьці адчынення на Беларусі Унівэрсытэту. Месцам знаходжаньня Беларускага Унівэрсытэту па думцы Талстога павінен быць Полацк. На патрэбы Унівэрсытэту трэба было скарыстаць будынкі скасаваных каталіцкіх манастыроў. Праўда, частка гэтых будынкаў была занята Полацкім Кадэцкім Корпусам, але Талстой думаў перавесць Полацкі Кадэцкі Корпус у Юр'еў або ў Вільню. Урад Аляксандра II тэорэтычна згадзіўся з прапановай міністра Народнае Асьветы. Але з гэтага пляну нічога добрага для Беларусі ня выйшла. Урад, зацікаўлены Балканскай праблемай, быў прымушаны дабівацца сваіх плянаў узброенай сілай. Пачалася Расійска-Турэцкая вайна, якая зьняла з чаргі пытаньне аб адчыненні на Беларусі Вышэйшае Вучэбнае ўстановы ³⁴.

80-я гады, гады цяжкае політычнае рэакцыі, былі вельмі няспрыяючымі для пытаньня аб адчыненні на Беларусі вышэйшай вучэбнай ўстановы. Аднак, у канцы 80-х гадоў, у тагочасным друку было ўзьнята пытаньне аб адчыненні вышэйшае вучэбнае ўстановы на Беларусі, якая, у той-жа час, павінна была зрабіцца цэнтрам расійскае культуры. Усе аўтары, якія ўзьнімалі ў друку пытаньне аб вышэйшай вучэбнай установе, прынцыпова лічылі неабходным адчыненне апошняй, але, аднак-жа, разыходзіліся ў тым, якую вышэйшую вучэбную ўстанову трэба адчыняць. Калі адны выказваліся за адчыненне Унівэрсытэту, то іншыя выказваліся за адчыненне Політэхнікуму. Былі і прыхільнікі адчынення ў Вільні праваслаўнай Духовнае Акадэміі, якая павінна стаць апорай праваслаўя і самаўладства на абшарах Бела-

³³ П. Стрельцов. *Opus cit.*, стр. 9.

³⁴ П. Стрельцов. *Opus cit.*, стр. 9.

русі. Газэтная полеміка 80-х гадоў ня дала ніякіх рэальных вынікаў. Аднак, пытаньне аб вышэйшай вучэбнай установе было, як і раней, чарговым; да яго, час ад часу, зварочваліся месныя грамадзкія дзеячы і прадстаўнікі земляўласніцкага стану³⁵.

Агульны гаспадарчы пад'ём старога Расіі ў 90-х гадох, зразумела даткнуўся і Беларусі. Але сыстэматычнае разьвіцьцё на Беларусі вытворчых сіл, рацыянальная пастаноўка сельскай і лясной гаспадаркі было немагчыма без адпаведных кваліфікаваных працаўнікоў.

Пад уплывам запатрабаваньняў тагочаснага моманту, думка аб адчыненні на Беларусі Унівэрсытэту пакідаецца, і замест Унівэрсытэту высоўваецца думка аб адчыненні вышэйшае вучэбнае ўстановы з тэхнічным і практычным ухілам. Так, у жніўні 1901 году адбыўся ў Вільні зьезд прадстаўнікоў сельска-гаспадарчых таварыстваў Беларусі на якім абгаварвалася пытаньне аб заснаваньні вышэйшай вучэбнае ўстановы ў Вільні. Гэтае ж пытаньне абгаворвалася і ў Віленскай гарадзкой Думе. Грунтуючыся на тым, што на Беларусі няма мінеральнага багацьця, няма ніякай хоць крыху разьвітай прамысловасьці, што дзесяцімільённае жыхарства Беларусі занята сельскай гаспадаркай, зьезд сельскіх гаспадароў выказаўся за адчыненне Політэхнікума з аддзяленьнямі сельска-гаспадарчым, лясным, хімічным, мэханічным і будаўнічым, як найбольш адпавядаючым месным запатрабаваньням. Аднак-жа, гэтая пастанова ня мела ніякага значэньня. Пытаньне гэта ў урадавых сфэрах далей не пасунулася. Расійскі ўрад, як і раней, баяўся адчынення на тэрыторыі Беларусі вышэйшае вучэбнае ўстановы³⁶.

У 1903 годзе адбыўся ў Дзьвінску Вобласны Сельска-Гаспадарчы Зьезд, у якім прымалі ўдзел як і месныя сельскія гаспадары, так і прадстаўнікі агрономічнай навукі. Можна сказаць, што тут былі прадстаўнікі ад усяго Беларускага абшарніцкага земляўласніцтва цалкам. Удзельнік зьезду П. Стральцоў зрабіў даклад аб вышэйшай вучэбнай установе ў Паўночна-Заходняй Краіне. Па думцы дакладчыка, адчыненне вышэйшае вучэбнае ўстановы на Беларусі, калі дзяржаўны крэдыт на патрэбы асьветы вельмі нязначны, немагчыма без дапа-

³⁵ П. Стрельцов. *Opus cit*, стр. 10; Ф. Турук. *Opus cit*, стр. 178.

³⁶ П. Стрельцов. *Opus cit*, стр. 10.

могі месных сродкаў. З прычыны гэтага, дакладчык думаў, што месныя сельскія гаспадары, як вядома буйная грамадзкая адзінка, павінны прыняць меры да таго, каб забяспечыць гэтую вышэйшую вучэбную ўстанову неабходнымі матар'яльнымі сродкамі. Па думцы дакладчыка, нельга спадзявацца на добраахвотныя афяры па падпісцы. Дзеля гэтага Вобласнаму Сельска-Гаспадарчаму З'езду неабходна хадатайнічаць перад урадам аб тым, каб было дазволена абкласьці пэўным зборам у простым пропорцыянальным разьмеры ўсіх наогул сельскіх гаспадароў 6-ці губэрняў, якія ўваходзяць у склад Віленскае Вучэбнае Акругі.

Па думцы дакладчыка, сялянскія вобчаствы звальняюцца ад абкладу, бо яны шмат плацяць на патрэбы ніжэйшых сельскіх школ.

Бобласны зьезд разам з хадайніцтвам аб атрыманьні дазваленьня на гэты добраахвотны абклад, аднак-жа павінен паклапаціцца аб тым, каб гэты абклад быў абавязковым, і каб земскія ўстановы былі пасярэднікамі паміж сельскімі гаспадарамі і ўрадам. Такім чынам земскія ўстановы зьявіліся-б юрыдычна і моральна адказнымі за ўзносы гэтага абкладу. Апрача таго, па думцы дакладчыка, магчыма, апрача самаабкладу, знайсці так-сама і іншыя крыніцы месных сродкаў, дзякуючы якім пытаньне аб адчыненьні ў краі вышэйшае вучэбнае ўстановы зрабілася-б больш магчымым. Дакладчык паказаў на існаваньне так званага Гільзенаўскага фондуша, прыбытак з якога ішоў на дабрачынныя патрэбы, і, у прыватнасьці, сродкі, якія ўжо назьбіраліся, былі адданы на пабудову мужчынскае гімназіі. Між тым, па думцы Язэпа Гільзена, які адпісаў маёнтак, прыбыткі з яго павінны былі ісьці «на розныя дабрачынныя мэты і асабліва на пашырэнне навук, прыгожага мастацтва і на выхаваньне беднае шляхецкае моладзі».

Дакладчык думаў, што, каб Гільзенскі фондуш быў зьвернуты на патрэбы вышэйшае вучэбнае ўстановы, то гэта цалкам ўзгаднялася-б з жаданьнем адказальніка, бо дапамагала-б пашырэнню навук і прыгожага мастацтва. Прыводзячы довады на карысьць адчынення Унівэрсытэту на Беларусі, дакладчык даказваў неабходнасьць яго ўстанаўленьня для разьвіцьця агрономічнае навукі, якая так патрэбна для разьвіцьця сельскае гаспадаркі, і апіраўся на словы вядомага Лібіха, заснавальніка земляробскае хіміі, які сказаў, што сельска-

гаспадарчыя навукі належаць Універсытэту, бо спецыяльныя сельска-гаспадарчыя акадэміі прынеслі больш шкоды, чымсі карысьці і зусім не адпавядаюць сучасным запатрабаваньням, якія вымагаюцца ад вышэйшае сельска-гаспадарчае асьветы.

Ідэі Лібіха былі ажыццяўлены ў Нямецчыне, дзе ў 1864 годзе быў адчынен пры Гальскім Універсытэце сельска-гаспадарчы інстытут. Дакладчык лічыць, што вопыт адчынення такога Інстытуту быў вельмі ўдалы і што ў сучасны момант цэнтрам сельска-гаспадарчае навукі ў Нямецчыне зьяўляюцца не спецыяльныя Акадэміі — Політэхнікумы, а Універсытэты Лейпцыга, Гальле і Браслаўля. Адчыненне такога аддзяленьня пры Універсытэце зьяўляецца неабходным, бо Беларусь — краіна сельскае гаспадаркі з асаблівымі ўмовамі глебы і кліматам — мае шмат некарыстаных культурай зямельных абшараў, для апрацоўкі якіх патрэбны новыя спосабы. Адсюль вынікае, што правільная пастаноўка вышэйшае сельска-гаспадарчае асьветы ў Расіі наогул, па думцы дакладчыка, складае адно з галоўнейшых чарговых пытаньняў.

Апрача таго, па думцы дакладчыка, Універсытэт павінен зрабіцца цэнтрам расійскае асьветы і правадніком расійскае грамадзкасьці. Дакладчык паказвае, што месная моладзь, шукаючы вышэйшай адукацыі, едзе ў Нямецчыну, Бэльгію і Швэйцарыю, і што такая эміграцыя, па многіх прычынах, наўрад узгадняецца з асновамі расійскае грамадзкасьці і расійскае асьветы. Дакладчык паказваў таксама і на тое, што ў сучасны момант мы маем вельмі мала навукова-арганізаваных досьледаў па меснай гісторыі, якая вельмі багата вялікімі здарэньнямі і мае вялікае значэньне для ўсіх усходніх і заходніх суседзяў. «Вялікія скарбы, як розныя акты, дакуманты, якія належаць да мінулага, ляжаць нярухомымі на паліцах, закураных пылам у цэнтральным архіве, чакаючы вопытнае рукі вучонага, якая выцягнула-бы на сьвет божы і разабралася-б у гэтых летапісах мінулага. Частка гэтых кніжніц, якія існавалі без усякае карысьці некалькі дзесяцігоддзяў, пераведзена ў іншыя месцы. Напрыклад, найкаштоўная Езуіцкая бібліятэка, якая захоўвалася нечапанай у Віцебску, год таму назад была перавезена ў Кіеў, а на гэтых днёх адбылося скасаваньне Віцебскага Цэнтральнага архіву Старажытных Актаў, Віцебскай і Магілёўскай Губэрняў». Высоўваючы

пратычныя меркаваньні на карысьць адчынення Унівэрсытэту, дакладчык зазначаў, што шэсьць заходніх губэрній прыкметна церпяць «ад бязумоўнае неадпаведнасьці шмат розных запытаньняў меснага жыцьця з культурнымі сіламі, якія звязаны з ім не выпадковымі акалічнасьцямі, службовай ці грамадзкай чыннасьцю, як цяпер, а нараджэньнем, выхаваньнем, духоўнымі, грамадзкімі і эканамічнымі інтарэсамі». Гэтыя інтарэсы ў сувязі з этнографічнымі і плямённымі асаблівасьцямі жыхарства зусім ня вывучаны. Нашае сельскае гаспадарства, шукаючы лепшых шляхоў, кідаецца з боку ў бок, ад земляробства да абробнай прамысловасьці і ад прамысловасьці да земляробства. Нарэшце, мы ня можам з упэўненасьцю сказаць, ці мы жывем у земляробскім раёне, і дзе тыя сродкі, якія паднялі-б заняпаўшую сельскую гаспадарку.

Падняцьце адукацыйнага ўзроўню сельскіх гаспадароў і іншых груп жыхарства шляхам адчынення вышэйшае вучэбнае ўстановы, каб палегчыць маладому пакаленьню дасягненьне вышэйшае асьветы зрабіла-б больш простым вырашэньне гэтых задач нашага часу. Дакладчык думаў, што і гарады, зацікаўленыя організацыяй Унівэрсытэту, прыйдуць на дапамогу новай вышэйшай вучэбнай установе. Што датычыцца месца для Унівэрсытэту, то кожная губэрнія мае шмат сур'ёзных довадаў, якія гавораць на карысьць яе. Аднак, дакладчык думае, што было б справядліва каб зьезд ня выказваў пэўнай думкі па гэтаму пытаньню, а перадаў яго на погляд ураду, ініцыятыве і пажаданьням зацікаўленых гарадоў. Такая пазіцыя неабходна дзеля таго, каб абмінуць шкодны для справы папрок у тым, што, карыстаючыся выпадковай большасьцю галасоў, зьезд выбраў адзін горад перад другім, тады як, па сутнасьці, пытаньне, дзе павінна быць вышэйшая вучэбная ўстанова, для зьезду мае другароднае значэньне ў параўнаньні з самым фактам заснаваньня такой вучэбнай установы для патрэб Паўночна-Заходняга Краю ³⁷.

Усе палажэньні дакладчыка былі прыняты Вобласным Сельскагаспадарчым Зьездам. Адначасна пытаньне аб Унівэрсытэце было ўзьнята спачатку ў Віцебску, на пасяджэньні Гарадзкой Думы ад 27-га жніўня, якая пастанавіла ўвайсьці з хадайніцтвам аб адчыленьні Уні-

³⁷ П. Стрельцов. *Opus cit.* стр. 10—30.

вэрсытэту³⁸. Не без уплыву пастановы Вобласнага зьезду, Менская Гарадзкая Дума ўзьняла хадайніцтва перад урадам аб адчыненні на Беларусі Унівэрсытэту і асыгнаваньні неабходных для гэтай мэты сродкаў. 3-га верасьня было склікана экстранае пасяджэньне Гарадзкой Думы, на якім сябра Думы В. О. Янчэўскі выступіў з прапазыцыяй хадатайнічаць перад урадам аб адчыненні Унівэрсытэту ў Менску. Ініцыятар прапазыцыі, з аднаго боку, паказваў на географічнае становішча Менску, як вельмі зручнае для Унівэрсытэту, а з другога боку адзначаў і тое, што ў Менску штогод канчае сярэдняю школу вялікая колькасць асоб, якія прымушаны ехаць за межы Беларусі ў іншыя вучэбныя ўстановы. Для разьвіцьця культуры і пад'ёму народнай гаспадаркі Беларусі, па думцы Янчэўскага, Унівэрсытэт зьяўляецца неабходным. Менская Гарадзкая Дума, знаходзячы, што адчыненне Унівэрсытэту надзвычайна важна як у культурных і агульна-асьветных адносінах, гэтак і інтарэсах далейшага ўзросту гораду, пастанавіла ўзьняць адпаведнае хадайніцтва аб адчыненні ў Менску Унівэрсытэту і з свайго боку аддаць для пабудаваньня памяшканьняў Унівэрсытэту неабходны вучастак зямлі і 500.000 руб. грашыма³⁹.

Пытаньне аб Унівэрсытэце на Беларусі пад уплывам пастаноў як Вобласнага Зьезду сельскіх гаспадароў, гэтак і Віцебскай і Менскай Гарадзкае Думы вельмі падрабязна абгаворвалася як у мясцовым, так і ўрадавым друку. Газэты выказваліся за неабходнасьць адчынення Унівэрсытэту па меркаваньнях як эаномічнага гэтак і політычнага характару. Усе, хто пісаў аб неабходнасьці адчынення Унівэрсытэту на Беларусі, зразумела, разглядалі Беларусь толькі як частку Расійскае імперыі, якая мае свае месныя этнографічныя, культурныя і эаномічныя асаблівасьці. Унівэрсытэт на Беларусі павінен быў зьявіцца правадніком расійскае грамадзкасьці і расійскае політыкі. Абаронцы Унівэрсытэту, зразумела, ня думалі аб тым, каб надаць Унівэрсытэту месны колёр, альбо аб тым, каб унівэрсытэт на Беларусі зрабіўся-б цэнтрам нацыянальна-культурнага адраджэньня Беларусі.

³⁸ П. Стрельцов. *Opus cit.*, стр. 31.

³⁹ П. Стрельцов. *Opus cit.*, стр. 33. Школа и культура Советской Белоруссии, № 1. 1919 г., стр. 35. Ф. Турук.— стр. 177.

Іншая пастаноўка пытання была, зразумела, немагчымай папершае таму, што самая думка аб нацыянальна-культурным адраджэньні Беларускага народу толькі яшчэ нараджалася і пакуль што была слаба пашырана, а з другога боку, прадстаўнікі земляўласніцтва і гарадзкіх вобчастваў, зразумела, уяўлялі сабе Беларусь, як сустаўную частку Расійскай імперыі. Аднак, урад на гэтыя хадайніцтва ня даў ніякага пэўнага адказу. Міністэрства Народнае Асьветы, як і раней, баялася таго, каб Унівэрсытэт на Беларусі не зрабіўся цэнтрам нацыянальна-культурнага і політычнага руху, што спрыяла-б пашырэнню ў краі політычнага настрою, які з пункту погляду агульна-расійскіх дзяржаўных ідэй быў зусім не жадамым. Міністэрства Народнае Асьветы добра памятала аб Віленскім Унівэрсытэце, аб яго політычным значэньні і аб яго ўдзеле ў паўстаньні 1830 году.

Ня гледзячы на няўдачу ў пытаньні аб адчыненьні Унівэрсытэту ў Менску, Менская Гарадзкая Дума ў 1906 годзе зноў узьнімае пытаньне аб адчыненьні Унівэрсытэту ў Менску і, разам з тым, для ўзмацненьня свайго хадайніцтва, зварочваецца да земскіх устаноў з тым, каб земства, таксама зацікаўленае адчыненьнем Унівэрсытэту, як і горад, пайшло насустрач гораду, падтрымаўшы хадайніцтва Гарадзкае Думы, як асыгнаваньнем грошай, так і адпаведнымі пастановамі.

Земства, у асобе Менскай Губэрскай Управы па справах земскае гаспадаркі, аднеслася адмоўна да хадайніцтва Гарадзкае Думы аб адчыненьні Унівэрсытэту ў Менску. Даклад Губэрскае Управы разглядаўся ў Губэрнскім Комітэце, які таксама падтрымаў пастанову Губэрнскае Управы, апіраючыся, як на прычыну адмовы, на тое, што Губэрнскі Комітэт «ня мае права рабіць якія-небудзь асыгнаваньні з земскіх сродкаў на дапамогу вышэйшай адукацыі, згодна Палажэньню ўстановам па справах земскай гаспадаркі». Далей Губэрнскі Комітэт паказваў, што колькасць атрымаўшых адукацыю ў Менскай губэрніі, у адносінах да агульнай колькасці жыхарства, зьяўляецца зусім нязначнай, і таму «страта сродкаў, якія зьбіраюцца з усяе масы жыхарства на абсталяваньне і ўтрыманьне такога вучэбнае ўстановы, якой можа карыстацца толькі нязначная і пры гэтым найбольш заможная група асоб, ня можа мець месца». Праўда, ня ўсе сябры Губэрнскага Комітэту былі згодны з гэтай пастановай, меншасьць пробавала абараняць ідэю адчы-

нення Універсытэту ў Менску. Аднак, Губэрнскі Комітэт пастанавіў, што асыгнаваньне 500.000 рублёў з земскіх сум на Менскі Універсытэт зьяўляецца незаконным, не адпавядаючым патрэбам вялізнае масы платнікаў земскіх падаткаў і немагчымым па стану земскіх падаткаў⁴⁰. Так, Менскі Губэрнскі Комітэт адхіліў хадайнаіцтва Гарадзкае Думы аб агульным выступленьні перада урадам аб адчыненні Універсытэту ў Менску. Зразумела, Менскі Губэрнскі Комітэт, які складаўся ў большасьці з земляўласнікаў, пад уплывам аграрнага руху і ў 1905 годзе і 1906 годзе павінен быў аднесьціся адмоўна да гэтага хадайнаіцтва, бо адукацыя народнае масы, з пункту погляду іх політычных інтарэсаў, была, бязумоўна, некарыснай. Аднак, Менская Гарадзкая Дума не згадзілася з новай няўдачай у пытаньні аб адчыненні Універсытэту. Пытаньне зноў было пастаўлена на пасяджэньні Гарадзкае Думы ў 1911 годзе. Тое-ж пытаньне абгаворвалася і ў Менскім Губэрнскім Комітэце. На гэты раз Комітэт падышоў інакш да ідэі адчынення вышэйшае вучэбнае ўстановы. Праўда, абедзьве грамадзкія ўстановы ўжо не настайвалі на адчыненні Універсытэту з некалькімі факультэтамі. Прымаючы пад увагу рознага роду практычныя і політычныя меркаваньні, Гарадзкая Дума і Губэрнскае Земства пастанавілі хадайнаічаць аб адчыненні аднаго толькі мэдычнага факультэту, разьлічваючы, што ў далейшым, пры існаваньні аднаго мэдычнага факультэту, будзе лягчэй дабіцца атрымаць спрыяючы адказ на ўзьнятае хадайнаіцтва аб адчыненні Універсытэту. Гарадзкая Дума пастанавіла аддаць пад Універсытэт хутар Людамант і брала на сябе абавязак правесьці на гэты хутар электрычны трамвай⁴¹. Пытаньне аб адчыненні Універсытэту ставілася на зусім рэальную глебу. І Гарадзкая Дума і Губэрнскае Земства былі далёка ад усякіх ранейшых нацыянальна-політычных традыцый, звязаных з Віленскім Універсытэтам. Абедзьве грамадзкія ўстановы, падымаючы пытаньне аб Універсытэце, мелі на ўвазе толькі тагочасныя патрэбы краю. Гэты край, у сэнсе здавальненьня яго мэдычнай дапамогай, быў значна адсталым у параўнаньні з земскімі губэрнямі і гарадамі Украіны ці Цэнтральнае Расіі. Аднак-жа і гэта хадайнаіцтва ня было здавольнена. Спро-

⁴⁰ «Школа и культура», стр. 35—36.

⁴¹ Ф. Турук. Стр. 179.

бы членаў Дзяржаўнай Думы, абраных ад беларускіх губэрняў, падтрымаць перад урадам хадайніцтва вышэй-памянёных грамадзкіх устаноў, таксама не зрабілі ніякага ўплыву на лёс хадайніцтва. Урад не звяртаў ніякай увагі на грамадзкія хадайніцтвы і заявы членаў Дзяржаўнае Думы. Зразумела, сам урад добра разумеў неабходнасьць адчынення для Беларусі Унівэрсытэту і, у прыватнасьці, Мэдычнага факультэту. Аднак-жа палітычныя ўспаміны аб ролі Віленскага Унівэрсытэту ў рэволюцыйным руху краіны прымушалі ўрад адхіляць усе хадайніцтвы.

У пачатку 1914 году пры Дзяржаўнай Думе была арганізавана Асобная Нарада, якая выпрацоўвала агульны плян адчынення вышэйшых сельска-гаспадарчых вучэбных устаноў у галоўных земляробскіх раёнах Расіі. Урад быў прымушан пайсьці на арганізацыю такой Нарады, бо хронічны аграрны крызіс і заняпад сельскай гаспадаркі, галоўным чынам сялянскае, рабіўся небясьпечны. Гэтая-ж Нарада мела на ўвазе адчыніць у Менску Сельска-Гаспадарчы Інстытут, з прычыны асаблівасьцяй Беларусі, як у натуральна-гістарычным, гэтак і ў культурна-бытавым сэнсе. У Дзяржаўную Думу быў ужо ўнесён проект аб адчыненьні адпаведных вышэйшых школ, але распачатая вайна не дала магчымасьці гэтую ідэю ажыццявіць ⁴².

Ня глядзячы на вайну, у буржуазных беларускіх грамадзкіх колах думка аб неабходнасьці адчынення Унівэрсытэту так насыпела і патрэбнасьць у існаваньні Унівэрсытэту так востра адчувалася, што ў 1916 годзе, не зважаючы на ваенныя падзеі, амаль што адначасна Магілёўскае Губэрнскае Земскае Сабраньне, Віцебская Губэрнская Земская Управа, Менская Гарадзкая Дума і Менскае Губэрнскае Земства хадайнічалі перад Урадам аб адчыненьні Унівэрсытэту ў адным з гарадоў Беларусі ⁴³. Міністэрства Народнае Асьветы і на гэтае хадайніцтва адказала адмоўна. Па думцы Міністэрства, адчыненьне Унівэрсытэту ў Менску было немагчыма таму, што горад знаходзіўся блізка ад фронту, а іншыя гарады, як Віцебск і Магілёў, не зьяўляюцца цэнтрамі Паўночна-Заходняга, па ўрадавай тэрмінолёгіі, краю. Такім чынам, пасля зачынення Віленскага Унівэрсытэту Беларусь

⁴² Ф. Турук. *Opus cit.*, стр. 180.

⁴³ Ф. Турук. Стр. 180. «Школа и Культура», стр. 36.

заставалася бяз вышэйшае вучэбнае ўстановы, і ўсе спробы буржуазных грамадзкіх устаноў дабіцца адчынення на Беларусі вышэйшае вучэбнае ўстановы ня далі ніякіх дадатных вынікаў. Царскі ўрад, вельмі добра разумеючы важнасць узнятай праблемы і неабходнасць яе дадатнага вырашэння, аднак адхіліў усе хадайніцтвы. Політычныя меркаванні заўсёды бралі верх над рэальнымі патрэбамі краю.

Барацьба за організацыю на Беларусі Вышэйшае школы пачалася зноў з эпохі Лютаўскае рэвалюцыі. Рэвалюцыя, скінуўшы ланцугі самаўладства з жыцця народаў, якія насялялі царскую Расію, дала таўчок да нацыянальна-культурнага руху народаў. Для беларускіх нацыянальных організацый пытанне аб адчыненні Універсытэту робіцца актуальным, у якасці аднаго з праграмных запатрабаванняў, якое павінна быць неадкладна вырашана.

Рэвалюцыйны рух, які ўскалыхнуў усю царскую Расію, ня гледзячы на пэўную нацыянальную політыку, якую праводзіў урад Кастрычнікавае Рэвалюцыі, усё-ж такі, у першыя часы, ня мог даць Беларусі Універсытэту.

Перад рэвалюцыйным урадам, які ўзяў уладу на моцы Кастрычнікавага перавароту, стаяла так многа пытанняў, якія трэба было неадкладна вырашыць, што, зусім зразумела, пытанне аб адчыненні на Беларусі Універсытэту адыходзіла назад. Апрача таго, агульнае становішча на Заходнім фронце было такім, што організацыя Універсытэту пры ўмовах окупацыі Менску нямецкімі вайскамі было немэтазгодным. Сапраўды, окупацыя немцамі Беларусі хутка зрабілася фактам.

У часе нямецкай окупацыі ў беларускай прэсе ў Менску абгаворвалася пытанне аб адкрыцці ў Менску Беларускага Універсытэту. Па гэтаму поваду прафэсарам М. В. Доўнар-Запольскім была прадстаўлена дакладная запіска, у якой былі выказаны тыя палажэнні, на аснове якіх трэба было адкрыць Універсытэт. Адначасна акадэмік Я. Ф. Карскі таксама выступіў з проектам універсытэцкага статуту. Па думцы М. В. Доўнар-Запольскага, будучы Універсытэт павінен быў складацца з наступных факультэтаў: 1) Гістарычна-філёлёгічнага, з двома аддзяленнямі: гістарычным і гістарычна-літаратурным, 2) Фізычна-матэматычнага, у складзе аддзяленняў: прыродазнаўчага, хімічнага і агронамічнага, 3) Юрыдычнага, 4) Комэрцыйна-эканамічнага, 5) Мэдычнага і

6) Теолёгічнага. Па проекту акад. Я. Карскага, будучы Унівэрсытэт павінен быў таксама знаходзіцца ў Менску, які зьяўляецца вельмі значным культурным і эканамічным цэнтрам Беларусі і посьле Вільні зьяўляецца самым багатым горадам. Па проекту акад. Карскага будучы Унівэрсытэт павінен быў складацца з факультэтаў: 1) Тэолёгічнага, 2) Гістарычна-філёлёгічнага, 3) Фізычна-матэматычнага, 4) Юрыдычнага і 5) Мэдычнага. Апрача таго, пры адпаведных факультэтах могуць быць адчынены аграномічнае і комэрцыйнае аддзяленьні. Наогул абодва проекты арганізацыі будучага Унівэрсытэту былі вельмі падобны і мала чым розьніліся ад арганізацыі старых расійскіх унівэрсытэтаў. Аднак важна адзначыць, што ў часы нямецкай окупацыі думка аб неабходнасьці адкрыцьця ў Беларусі Унівэрсытэту канчаткова замацавалася сярод буржуазных грамадзкіх дзеячоў і прадстаўнікоў беларускаў інтэлігенцыі. Лістападаўская нямецкая рэволюцыя 1918 году вызваліла Беларусь ад нямецкай окупацыі. У Менску ізноў замацавалася савецкая ўлада. Пытаньне-ж аб адкрыцьці Беларускага Унівэрсытэту пастарому захавала сваю актуальнасьць і было прадметам асаблівай увагі з боку ўраду савецкай Беларусі.

САВЕЦКАЯ УЛАДА І ПЫТАНЬНЕ АБ АДЧЫНЕНЬНІ УНІВЭРСЫТЭТУ НА БЕЛАРУСІ

Яшчэ ў часы нямецкае акупацыі прадстаўнікі савецкае грамадзянскасці і савецкая ўлада прымалі паасобныя меры да таго, каб забяспечыць Беларусь вышэйшай вучэбнай установай. Так, Беларускі Вобласны Камітэт пры Ўсерасійскім Савеце Сялянскіх і Рабочых Дэпутатаў хадайнічаў аб тым, каб эвакуаваны Нова-Александрыйскі інстытут сельскае гаспадаркі быў пераведзены ў г. Горкі, Магілёўскае губэрні, дзе, як вядома, была сярэдняя сельска-гаспадарчая вучэбная ўстанова. У той-жа час Петраградзкае аддзяленьне Беларускага Нацыянальнага Камісарыяту хадайнічала перад Камісарыятам Народнае Асьветы аб замацаваньні за Беларуссю эвакуаванага Юр'еўскага унівэрсытэту і аб пераводзе яго ў горад Віцебск ці Смаленск, як гарады, якія ня былі заняты немцамі.

Гэтыя праекты не ажыццявіліся па зусім зразумелых прычынах. Утвораць вышэйшую вучэбную ўстанову ў той час, калі большая частка Беларусі была занята немцамі, калі прыходзілася напружваць усе сілы для далейшай барацьбы за вызваленьне Беларусі, было, зразумела, немагчыма. Вось чаму, у першыя часы, пытаньне аб унівэрсытэце не ўзьнімалася савецкай уладай, як чарговая праблема ўнутранае палітыкі.

Калі-ж Беларусь была вызвалена ад нямецкае акупацыі і калі звярнулася на Беларусь савецкая ўлада, то ў моц абставін, пытаньне аб унівэрсытэце стала чарговым пытаньнем. Савецкі ўрад павінен быў гэта пытаньне зрабіць прадметам свае асаблівай увагі. Краіне, якая адстала ў культурных і эканамічных адносінах, патрэбны былі культурныя працаўнікі, якія маглі-б прыйсьці на дапамогу працоўным масам Беларусі. Без пралетарскай інтэлігенцыі, якая была-б аддана савецкай уладзе, культурнае і эканамічнае адраджэньне Беларусі было немагчыма.

67 Гэта добра ўсвядоміла савецкая ўлада, якая лічыла неабходным прыняць адпаведныя меры да адчынення вышэйшае вучэбнае ўстановы ў краі, якая, зразумела, па сваіх задачах і меце павінна была быць звязана з жыццём і ісці насустрач здавальненню бягучых рэальных запатрабаванняў. Вось чаму будучая вышэйшая ўстанова Беларусі павінна была рэзка адрознівацца ад старых універсітэтаў ня толькі па сваёй канструкцыі, але і па складу студэнтаў. Будучая вышэйшая вучэбная ўстанова павінна была адчыніць свае дзверы для тых працоўных мас, якія ў эпоху царскага рэжыму не маглі паступіць у універсітэт, бо дарога ў апошні была для іх зачынена.

З утварэннем савецкае ўлады на Беларусі мясцовы Наркамасветы выяўляў энэргічную чыннасць у галіне народнае асветы. Фронт асветы лічыўся ударным, і на яго была звернута асаблівая ўвага. Урад Беларусі асыгнаваў на народную асвету вельмі значныя сродкі.

Пасля эвакуацыі немцамі Менску з Яраслаўлю быў звернуты назад пэдагагічны інстытут. Урад Беларусі рэфармаваў яго ў вышэйшую вучэбную ўстанову, якая адыграла значную ролю ў гісторыі развіцця культуры на Беларусі. Пэрсанал пэдагагічнага інстытуту складаўся з мясцовых пэдагагічных сіл. Праграмы паасобных аддзяленняў да некаторай ступені былі падобнымі да праграм вышэйшых школ.

Адначасна сярэдняе тэхнічнае вучылішча рэфармуецца ў дзяржаўны палітэхнікум.

Трэба адзначыць, што для развіцця дзяржаўнага палітэхнікуму, які пры гэтым быў размеркаваны вельмі шырока, бо сярод факультэтаў яго быў ня толькі агранамічны і мэліорацыйны, але і факультэт тэхнічна-будаўнічы, ня было ніякае глебы. Зразумела, на Беларусі адчувалася патрэба ў агранамічным і мэліорацыйным факультэтах, але факультэты тэхнічна-прамысловага характару, пры адсутнасці буйнае прамысловасці на Беларусі, былі, бязумоўна, непатрэбнымі.

Абсталяваць палітэхнікум неабходнымі прадметамі, пры тагочасных умовах, пры адсутнасці сувязі з заgrаніцай, было, бязумоўна, немагчыма. Палітэхнікум, з моманту свайго адчынення, апыніўся без габінэтаў і лябараторый, без якіх, ясна, ніякая падрыхтоўка да практычнае працы не зьяўлялася магчымай. Апрача таго, дзяржаўны палітэхнікум ня меў неабходных навуковых

сіл. Праўда, усе каштоўныя, з навукова-практычнага боку, сілы былі скарыстаны дзяржаўным палітэхнікумам, але гэтага было не даволі для таго, каб адпаведным навуковым спосабам забяспечыць усе катэдры пэдагагічнымі сіламі.

Усё-ж такі і дзяржаўны палітэхнікум адыграў сваю значную ролю. Яго задачы і мэты былі звязаны з рэальным жыццём, а моладзь, пазбаўленая магчымасці паступіць у іншыя вучэбныя вышэйшыя ўстановы, напоўніла яго аўдыторыі і адносілася да сваёй працы з вялікім энтузіязмам. Апрача таго, палітэхнікум, ідучы насустрэч жыццю і адчуваючы біццё пульсу рэвалюцыйнае эпохі, адчыніў дзверы для ўсіх працоўных.

Калі пасля нямецкай акупацыі Наркамасветы БССР прыступіў да арганізацыі сістэмы асветы, то пытанне аб вышэйшай школе ў Беларусі было пастаўлена ў першую чаргу. Наркамасветы БССР ня быў у поўнай меры здаволены арганізацыяй, ні дзейнасцю абедзвюх вышэйшых вучэбных устаноў, як пэдагагічным інстытутам, гэтак і дзяржаўным палітэхнікумам. Дзеля гэтага Наркамасветы лічыў неабходным прыступіць да арганізацыі новых вышэйшых вучэбных устаноў — універсытэту, з аднаго боку, і вышэйшай агранамічнай школы, з другога.

Наркамасветы БССР, паставіўшы сабе задачу адкрыць у бліжэйшы час універсытэт, звярнуўся да Наркамасветы РСФСР за дапамогай у справе арганізацыі універсытэту на Беларусі. Наркамасветы РСФСР мог даць дапамогу Беларускаму Наркамасвету ў сэнсе запрашэння выкладчыкаў, а таксама ў сэнсе абсталявання універсытэту інвэнтаром і навуковымі прыладамі.

Для працы па арганізацыі універсытэту Наркамасветы БССР было пастаноўлена арганізаваць асобную нараду групы асоб, на якіх ускласьці ўсю падгатоўчую працу па арганізацыі універсытэту.

Нарада застанавілася на г. Менску, як найболей буйным тарговым, эканамічным і культурна-палітычным цэнтры Беларусі. Па месце свайго знаходжання Менск меў найбольш падыходзячыя ўмовы для адчынення універсытэту.

Нарада лічыла неабходным утварэнне універсытэту ў такім складзе, каб ён, з аднаго боку, ішоў насустрэч бягучым запатрабаванням, развязаць якіх вымага-

ла жыццё, а з другога боку, дапамагаў-бы ўздыму і развіццю краіны ў нацыянальна-культурным сэнсе. Нарада думала, што будучы ўніверсытэт, абсталяваны так, як абсталёўваюцца наогул вышэйшыя вучэбныя ўстановы, і надзелены здавальняючымі навуковымі сіламі, зможа замяніць і пэдагагічны інстытут і дзяржаўны тэхнікум.

Прэзыдыум ЦВК Саветаў Беларусі, абгаворваючы пытаньне аб адчыненні ўніверсытэту на пасяджэньні ад 24 лютага 1919 году, прызнаў адчыненне дзяржаўнага ўніверсытэту ў Менску вельмі пажаданым. Да гэтае мэты з сум дзяржаўнага казначэйства быў асыгнаваны 1.000.000 руб. на першапачатковыя расходы.

Для развязаньня пытаньня, у якой форме і ў чым павінна была выразіцца дапамога Наркамасьветы РСФСР, была ўтворана спэцыяльная камісія ў Маскве. Камісія, выпрацоўваючы вучэбныя пляны, лічылася асновамі савецкай палітыкі ў пытаньнях вышэйшай школы, а таксама нацыянальна-культурнымі і эканамічнымі асаблівасьцямі Беларусі. Маскоўская камісія, арганізаваўшы асобнае жюры па замяшчэньні катэдр у Беларуска-дзяржаўным ўніверсытэце, намеціла шэраг вучоных, якія згадзіліся працаваць у будучым Беларуска-дзяржаўным ўніверсытэце.

Адначасна ішла дзейная праца і ў Менску. Губэрскі аддзел народнае асьветы, лічачы неабходным адкрыць агранамічны факультэт у ўніверсытэце, бо гэтага неадкладна вымагала сельская гаспадарка Беларусі, аддаўшы для патрэб агранамічнага факультэту значны маёнтак Лошыца ў 6 вярстах ад Менску.

На жаль, уся гэтая арганізацыйная праца была часова спынена, дзякуючы польскай акупацыі летам 1919 году. Акупацыйная ўлада адносілася адмоўна да ідэі ўніверсытэту ў Менску. Зразумела, што аб гэтым не магло быць і гутаркі. З другога боку, прызнаньне неабходнасьці адчынення ў Менску ўніверсытэту ужо так глыбока прайшло ў шырокія грамадзкія колы, што групай мясцовых выкладчыкаў і спэцыялістых былі арганізаваны вышэйшыя курсы для студэнтаў-юрыстых, тэхнікаў, мэдыкаў і для скончыўшых сярэдняю вучэбную ўстанову, якія, з прычыны вайны, не маглі папасць ў вышэйшыя вучэбныя ўстановы. Акупацыйная ўлада была прымушана згадзіцца на адчыненне курсаў, хоць і глядзела на іх з падазронасьцю. Зразумела, гэтыя курсы былі сура-

татам універсытэту, і, апрача таго, яны ішлі насустрач навукова-вучэбным запатрабаванням буржуазнай моладзі, бо адчыненыя камісіяй курсы для падрыхтоўкі рабочай і сялянскай моладзі, зразумела, былі зачынены.

У часы польскай акупацыі шырока разгарнуў сваю працу пэдагагічны інстытут, які меў у сябе значную колькасць сялянскай моладзі. Апрача таго, у спіску слухачоў пэдагагічнага інстытуту лічылася ня мала вопытных дзеячоў па народнай асьвеце, як працаўнікоў вясковай школы. З вялікімі труднасьцямі аднавілася пэдагагічная праца ў інстытуце, бо акупацыйная польская ўлада адносілася да гэтага адмоўна. Навакол інстытуту аб'ядналіся беларускія культурныя і рэвалюцыйныя сілы, якія прыёмалі актыўны ўдзел у партызанскім руху супроць паліякаў. У часы польскай акупацыі ў першыню пачалі чытацца лекцыі ў пэдагагічным інстытуце на беларускай мове.

11 ліпеня 1920 г. горад Менск пасьпехамі і сіламі Чырвонай арміі быў вызвалены ад акупацыйных войск. З прыходам у спустошаны і разбураны Менск савецкай улады аднавілася дзейнасьць універсытэцкай камісіі.

Перш за ўсё Менская камісія імкнулася дабіцца законнадаўчага акту аб адчыненні ў Менску універсытэту ў складзе факультэтаў філэлягічнага, грамадзкіх навук, мэдычнага, прыродазнаўчага і агранамічнага, таму што для гэтага мелася рэальная магчымасьць.

Маскоўская камісія дапамогі па арганізацыі універсытэту на працягу жніўня-верасьня энэргічна працавала па пераглядзе вучэбных плянаў і разглядзе кандыдатур на вольныя катэдры. Перамовы з вучонымі спэцыялістамі паказалі, што ня будзе недахопу кваліфікаваных навуковых сіл, і што многія навуковыя працаўнікі згодны прыехаць на Беларусь.

Наркамасьветы РСФСР, які ўзяў на сябе кіраўніцтва арганізацыйнай працай па адчыненні ў Менску універсытэту, думаў, што для найболей пасьпяховага ажыццяўленьня адчынення універсытэту неабходна арганізаваць тройку ўдарнага характару, якой неабходна даць усе іравы па арганізацыі універсытэту, з правам запрашаць на нарады тых асоб, якія, па погляду тройкі, зьяўляюцца неабходнымі, як кансультанты пры ажыццяўленьні ўскладзенай на тройку задачы. Наркамасьветы РСФСР у склад тройкі вызначыў Грынберга З. Г., Пічэту У. І. і Турука Ф. Ф.

Наркамасьветы БССР згадзіўся на арганізацыю тройкі на правах праўленьня, а ў Менску была арганізавана таксама сьпярга тройка, а потым пяцёрка пры ЦВК Саветаў Беларусі пад старшынствам праф. Смаленскага унівэрсытэту Г. С. Гурвіча. Абедзьве калегіі мелі паміж сабой шчыльную сувязь, і праца па арганізацыі унівэрсытэту ішла даволі хуткім шляхам, не сустракаючы на сваім шляху ніякіх перашкод.

Арганізаваная ў Маскве тройка зьвярнулася за дапамогай да некаторых маскоўскіх спэцыялістых, каб разгледзець і распрацаваць вучэбныя пляны. Апрача таго, Маскоўская тройка энэргічна працавала як па куплі кніг для унівэрсытэцкае бібліятэкі, так і неабходнага навуковага абсталяваньня для прыродазнаўча-гістарычнага і мэдычнага факультэтаў.

Менская пяцёрка была занята на мясцох працай гаспадарчага характару і падрыхтоўкай унівэрсытэцкіх будынкаў для пачатку заняткаў з восені 1921 году. Апрача таго, Менская пяцёрка энэргічна працавала па ўтварэньні ў Менску рабочага факультэту, заняткі на якім павінны былі пачацца ў хуткім часе, а разам з гэтым і самы унівэрсытэт, афіцыйнае адчыненьне якога адкладалася на восень, пачаў-бы сваю працу.

Камісія прафэсараў пад старшынствам У. І. Пічэта распрацоўвала часовыя вучэбныя пляны факультэтаў: рабочага, грамадзкіх навук, мэдычнага, сельска-гаспадарчага і фізычна-матэматычнага. Распрацоўваючы гэтыя пляны, камісія мела на ўвазе мясцовыя патрэбы і адвяла значнае месца беларусазнаўству і мясцовым культурам.

Ударная тройка лічыла неабходным і арганізацыю цыклю пазашкольнага, які павінен быў падрыхтаваць пэдагогаў і лектараў для пазашкольнае аудыторыі.

Аўтары вучэбных плянаў, жадаючы даць будучым студэнтам, пэдагогам і грамадзкім працаўніком асновы навуковага сьветапогляду, аддалі ў праграмах значнае месца, як прыродазнаўству, так і філёзофскаму матэрыялізму. Зразумела, і ў праграмах прававога і эканамічнага аддзяленьняў было аддадзена значнае месца Беларусі ў гістарычна-юрыдычных і эканамічных адносінах.

Трэба прызнаць цяпер гэтыя пляны няўдалымі: яны адзначаліся вялікай шматпрадметнасьцю. Апошняя павялічвалася яшчэ больш тым, што прыходзілася ўводзіць новыя прадметы, якія мелі выключна мясцовае, края-

знаўчае значэнне. Недахопы гэтага вучэбнага пляну выявіліся ў першы год існавання універсытэту. Было зусім ясна, што ён патрабуе перагляду і змены. Складаючы новыя вучэбныя пляны, камісія прафэсараў аддала значнае месца сэмінарскім заняткам, лічачы апошнія больш мэтазгоднымі, чымся лекцыі.

Распрацоўка вучэбных плянаў мэдычнага факультэту пачалася яшчэ ў кастрычніку 1920 г., калі праф. Мінор падаў дакладную запіску, у якой вызначаў агульныя ўмовы пабудовы мэдычнага факультэту ў Менску. Перш за ўсё аўтар лічыў неабходным абсталяваць належным чынам усе лябараторыі універсытэту, бо іначай універсытэт ня будзе мець кваліфікаваных выкладчыкаў.

Паездка маскоўскіх прафэсараў у Менск у студзені 1920 года выявіла поўную магчымасць адчынення мэдычнага факультэту.

Адчыненне мэдычнага факультэту было дэкларавана на 2 Усебеларускім зьездзе саветаў у сьнежні 1920 году. Нарэшце, Колегія Навуковага Сэкратарыату Народнага Камісарыату Асьветы РСФСР ад 18 жніўня 1920 г. паставіла ўтварыць у Менску Дзяржаўны Універсытэт, у складзе факультэтаў: рабочага, прыродазнаўчага, мэдычнага, аграрна-літаратурна-філэлягічнага.

Нарэшце, арганізацыйная камісія пры дапамозе А. Л. Калантара таксама выпрацавала плян сельска-гаспадарчага факультэту з аддзяленьнямі: аграрным, лясным і балотна-лугавым. У сваю чаргу, лічылася, што аграрна-ліснае аддзяленьне, пры далейшай спецыялізацыі ўтварыць цыклі: земляробства, жывёлаводства, рыбаводства, пладаводства, гародніцтва і пчалярства. Апрача таго, намячалася адчыненне Навукова-Дасьледчага Інстытуту. Арганізацыйная камісія лічыла таксама неабходным адчыненне пры беларускім дзяржаўным універсытэце навукова-дасьледчага інстытуту беларускіх і яўрэйскіх культур.

Адначасна з апрацоўкай вучэбных плянаў на асноўных факультэтах Маскоўская тройка звярнула ўвагу на распрацоўку вучэбнага пляну рабочага факультэту, арганізацыі якога яна надавала вялікае значэнне.

З пачатку красавіка ўся падрыхтоўчая праца ў Маскве па арганізацыі Беларускага універсытэту ў Менску была скончана. Арганізацыйная тройка лічыла неабходным азнаёміць са сваёй працай як беларускі ўрад, у асобе старшыні ЦВК і Саўнаркому, а таксама і Камісара

Народнае Асшветы, так і мясцовую універсытэцкую камісію.

Красавіковая паездка у Менск мела вялізнае значэнне для далейшае працы па адчыненні на Беларусі універсытэту. Прадстаўнік маскоўскай камісіі Ф. Ф. Турук, у прэзыдыуме ЦВК Беларусі, зрабіў даклад адносна падрыхтоўчае працы па арганізацыі універсытэту, якая пачалася для выканання пастановы 2-га Беларускага з'езду саветаў.

Прэзыдыум ЦВК, заслухаўшы даклад сябра часовага праўлення Ф. Ф. Турука, зрабіў наступную пастанову: Прызнаючы, што адчыненне універсытэту ў гор. Менску зьяўляецца справай першараднае дзяржаўнае важнасці і ўпарта вымагаецца культурнымі, эканамічнымі і палітычнымі інтарэсамі рабоча сялянскага жыхарства Беларусі, прэзідыум ЦВК, для спаўнення даручэння 3-е сесіі ЦВК саветаў Беларусі ад 17-га красавіка, пастанаўляе:

1. Пацвердзіць раней выданае пастанаўленне аб адчыненні у гор. Менску Беларускага Дзяржаўнага Універсытэту.

2. Адчыніць універсытэт у складзе факультэтаў: рабочага, грамадзкіх навук, мэдычнага, сельска-гаспадарчага і фізычна матэматычнага:

УВАГА. З прычыны цэльнага раду спецыфічных асаблівасцяў Беларусі, у санітарна-гігіенічных адносінах, а таксама ў сельска-гаспадарчых, і ў мэтах падрыхтоўкі мясцовых высокакваліфікаваных лекароў і аграномаў, у якіх адчуваецца гостры недахоп, звярнуць асаблівую ўвагу на арганізацыю мэдычнага і сельска-гаспадарчага факультэтаў.

3. Пры Беларускім дзяржаўным універсытэце ўстанавіць навукова-дасьледчы інстытут беларускае і яўрэйскае культуры.

4. Прызнаць адчыненне універсытэту ў Менску тэрміновай і ударнай задачай і прапанаваць усім наркомам, Сав. нар. гаспадаркі і іншым установам рэспублікі здавальняць вымаганні універсытэцкае камісіі ў першую чаргу і аказваць Наркамасшветы усякую дапамогу, неабходную для паспяховага выпאўнення гэтае задачы.

Пастанова прэзыдыуму ЦВК па сваёй прынцыповасці мела вялікае значэнне і ў далейшым зрабіла ўплыў на ўскарэнне ходу работы па адчыненні універсытэту ў Менску.

Пастанова ЦВК ад 17-га красавіка аб адчыненні ў Менску у бліжэйшую чаргу агранамічнага факультэту ўзьняла пытаньне аб узаемаадносінах Беларускага ўнівэрсытэту і Беларускага палітэхнікуму.

Было зусім ясна, што пры існаваньні Беларускага дзяржаўнага ўнівэрсытэту, Беларускі палітэхнікум павінен стаць у тыя ці іншыя адносіны да Беларускага дзяржаўнага ўнівэрсытэту. Пры гэтым і самы палітэхнікум, які адчыніўся у эпоху першых гадоў савецкае ўлады і які быў нездавальняюча абсталяваны, адчуваў патрэбу ў рэфармаваньні, якое зьмяніла-б Беларускі палітэхнікум у сапраўдную вышэйшую тэхнічную ўстанову.

18-га красавіка ў памяшканьні Беларускага дзяржаўнага палітэхнікуму, пэдагагічны пэрсанал палітэхнічнага інстытуту разам з сябрам часовага праўленьня Беларускага дзяржаўнага ўнівэрсытэту абгаварвалі пытаньне аб узаемаадносінах будучага ўнівэрсытэту да Беларускага дзяржаўнага палітэхнікуму.

Па пытаньні аб узаемаадносінах Беларускага ўнівэрсытэту і Беларускага палітэхнікуму, была прынята наступная рэзалюцыя:

1. Прыймаючы пад увагу, што ў Беларускім дзяржаўным палітэхнікуме, існаваньне якога выклікана патрэбамі краю, выкладаньне вядзецца па вучэбных плянах В. Т. Ц. У., што у палітэхнікуме налічваецца добра падрыхтаваных студэнтаў звыш 400, што тры факультэты маюць другія курсы, і могуць у бліжэйшы час даць спэцыялістых з вышэйшай асьветай, што каля палітэхнікуму згуртавана каля 40 выкладчыкаў з вышэйшай асьветай і з вялікім практычным стажам, пры чым некаторыя з іх маюць навуковыя працы, што інстытут у сучасны момант у некаторай частцы абсталяваны вучэбнымі габінэтамі, а частка іх знаходзіцца ў стадыі арганізацыі — прызнаць вельмі пажаданым захаваньне палітэхнікуму і далейшае яго разьвіцьцё, як вышэйшае тэхнічнае ўстановы на Беларусі.

2. Калі па грашовых ці іншых умовах немагчыма існаваньне на Беларусі двух вышэйшых вучэбных устаноў: ўнівэрсытэту і дзяржаўнага палітэхнікуму, то палітэхнічны інстытут павінен увайсьці ў склад ўнівэрсытэту на наступных умовах: існуючыя пры інстытуце аддзяленьні, культурна-тэхнічнае і лясное, павінны, бязумоўна, зьліцца з намечаным да адчынення сельска-гаспадарчым факультэтам ўнівэрсытэту, з яго аддзяленьнямі, а

іншыя чатыры тэхнічныя аддзяленьні інстытуту, як інжы-
нэрна-будаўнічае, электра-тэхнічнае, мэханічнае і тэх-
нічна-хэмічнае, павінны ўвайсьці ў склад унівэрсытэту,
як асобны тэхнічны факультэт з яго аддзяленьнямі: а) ін-
жынэрна-будаўнічым; б) мэханічна-электрычным; в) тэх-
нічна-хэмічным.

3. Самае аб'яднаньне інстытуту не павінна насіць ха-
рактар, хоць-бы і часовага зачынення і спынення ад-
дзяленьняў інстытуту, а павінна мець характар звычай-
нага арганічнага разьвіцьця факультэтаў Беларускага
дзяржаўнага палітэхнікуму ў адпаведных факультэтах
Беларускага унівэрсытэту.

Гэтая кампрамісная рэзалюцыя, бязумоўна, зусім не
разьвязвала пытаньня аб адносінах дзяржаўнага унівэр-
сытэту і палітэхнікуму. Апошні дапускаў магчымасць
аб'яднаньня з унівэрсытэтам, але, ў той-жа час, жадаў
захаваць цалкам усе свае тэхнічныя факультэты, для
разьвіцьця якіх на Беларусі ня было адпаведнае глебы
і сродкаў. Зусім было ясна, што пры такім шырокім раз-
маху не маглі разьвівацца ні Беларускі дзяржаўны уні-
вэрсытэт, ні дзяржаўны палітэхнікум.

Тады-ж адбылася аб'яднаная нарада прадстаўнікоў
Саўнаркому і прэзыдыуму ЦВК Беларусі, прадстаўнікоў
часовага праўленьня Беларускага дзяржаўнага унівэр-
сытэту і Маскоўскай камісіі прафэсараў, а таксама Мен-
скае пяцёркі па арганізацыі Беларускага Дзяржаўнага
Унівэрсытэту.

Аб'яднаная нарада паставіла: арганізаваць пры
Менскай пяцёрцы спэцыяльныя кянцэлярска-тэхнічны
органы, падзяліць тэхнічны орган пяцёркі на наступныя
сэкцыі: будаўнічую, гаспадарчую і бібліятэчную; уста-
навіць шчыльную сувязь паміж Менскай пяцёркай і ча-
совым праўленьнем.

Аб'яднаная нарада яшчэ раз зьвярнулася да пытань-
ня аб парадку адчынення факультэтаў. Лічылася маг-
чымым распачаць зараз-жа адчыненне факультэтаў: ра-
бочага, энтолёга-лінгвістычнага аддзяленьня, факультэту
грамадзкіх навук з дасьледчым інстытутам беларускае
і яўрэйскае культур, мэдычнага і прыродазнаўчага, а
потым, крыху пазьней, з восені гэтага году, — агранаміч-
нага факультэту і іншых аддзяленьняў факультэту гра-
мадзкіх навук.

Аб неабходным адчыненні вышэйпамянёных факуль-
тэтаў і аддзяленьняў не магло быць і гутаркі пры адсут-

насьці выкладчыкаў і адпаведнага абсталяваньня лябараторый і габінэтаў. Было зусім ясна, што унівэрсытэт ня можа быць адчынены раней восені 1921 г. Праўда, Менская пяцёрка распачала зараз-жа працу па арганізацыі рабочага факультэту. Пры поўнай адсутнасьці грашовых сродкаў і вучэбнага абсталяваньня, рабочы факультэт быў адчынены ў чэрвені месяцы, у колькасці 160 слухачоў, з якіх на долю рабочых прыходзілася 69, сялян — 72 і чырвонаармейцаў — 19.

Адчыненне рабочага факультэту зьявілася нібыта сымбалам адчынення унівэрсытэту наогул, але, зразумела, ніякіх правільных заняткаў на рабочым факультэце, пры поўнай адсутнасьці абсталяваньня, не магло быць. Было зусім ясна, што і рабочы факультэт пачне нармальна функцыянаваць толькі з восені бягучага году, калі унівэрсытэт будзе мець неабходныя прадметы навуковага абсталяваньня.

Паездка Маскоўскае тройкі, пры ўдзеле сяброў арганізацыйнае камісіі у Менску, мела вялікае значэньне для далейшае працы па арганізацыі унівэрсытэту. Фактычна да красавіковае паездкі яшчэ нічога ня было зроблена для прыстасавання будынкаў пад унівэрсытэт. Камісія азнаёміўшыся з усімі дэталямі неабходнага рамонту, прыйшла да вываду, што яшчэ магчыма адрэмантаваць унівэрсытэцкія будынкі да пачатку вучэбнага году, калі праца пачнецца ў свой час і будзе вясцься з адпаведным напружаньнем. Праўда, праца па прыстасаванні будынкаў для унівэрсытэту пачалася ў канцы красавіка, але цягнулася вельмі марудна, дзякуючы адсутнасьці матар'яльных сродкаў. Гэтая маруднасьць зусім ясна паказвала на тое, што, калі і ў далейшым праца будзе цягнуцца гэтым тэмпам, то унівэрсытэцкія будынкі ня будуць гатовы к прызначанаму тэрміну. Наркамасьветы БССР асыгнаваў некаторую суму на бягучы рамонт, што дазволіла распачаць рамонт фабрыкі «Вікторыя» і прыстасаваньне яе пад анатамічны тэатр унівэрсытэту. У траўні месяцы вызначылася, што будынкі б. духоўнае сэмінарыі, у якіх меркавалася разьмясьціць большасьць навукова-дапаможных устаноў, ня будуць дадзены унівэрсытэту, бо на іх прэтэндуе вайсковы камісарыят, які думаў адчыніць ў Менску вайсковую школу.

У канцы красавіка ўсе падгатоўчыя працы былі фактычна закончаны. Існаваньне асобных камісій у Менску і Маскве па арганізацыі унівэрсытэту зьяўлялася немэта-

згодным. Наркамасьветы БССР лічыў неабходным арганізаваць сталае праўленне, якое ўзяло-б на сябе ўсю адказнасць за далейшую арганізацыю універсытэту. Апошняе было сконструевана ў пачатку ліпеня 1921 году і 11-га ліпеня 1921 году было зацверджана Наркамасьветы БССР у складзе: рэктара — У. І. Пічэта, У. М. Ігнатоўскага, Ф. Ф. Турука, М. Я. Фрумкінай і прадстаўніка ад рабочага факультэту. Новае праўленне ўступіла ў выкананьне сваіх абавязкаў з наступнага дня і павяло вельмі энэргічную працу па арганізацыі універсытэту. Сродкі, якія былі асыгнаваны Наркамасьветы РСФСР, і дадатковыя сродкі, асыгнаваныя Наркамасьветы БССР, далі магчымасьць распачаць работы будаўнічага характару. Новы склад праўленьня асабліва рупіўся закупкай, прадметаў, неабходных для навукова-дапаможных устаноў. Зразумела, ніхто ня сумняваўся ў тым, што абсталяваць іх адразу поўнасьцю немагчыма і што навуковае абсталяваньне ў першы год існаваньня універсытэту будзе вельмі бедным.

Новаму праўленьню прышлося прыняць меры да запрашэньня прафэсараў. Праўда, маскоўская тройка намеціла цэлы рад асоб для заняцця тых ці іншых катэдр. Пры перамовах з асобнымі кандыдатамі вызначалася аднак-жа сур'ёзная перашкода. Асобныя выкладчыкі, гледзячы некалькі скэптычна на будучае адчыненне універсытэту, давалі сваю згоду на працу ў ім, але адмаўляліся ад пераезду ў Менск да высвятленьня пытаньня аб сталасьці універсытэту ў Менску. Новаму праўленьню прышлося лічыцца з гэтым фактам, бо праўленне універсытэту жадала бачыць у складзе сваіх выкладчыкаў пэўна кваліфікаваных вучоных. Праўленне універсытэту не зачыняла вачэй на тое, што сыстэматычны прыезд прафэсараў утвораць перабоі ў ходзе заняткаў, але другога выйсьця для універсытэту ня было, бо іначай, ён мог застацца без прафэсараў і выкладчыкаў.

Дзень 11-га ліпеня 1921 г. назаўсёды застаецца памятным у гісторыі беларускага нацыянальна-культурнага адраджэньня і ў гісторыі савецкае ўлады на Беларусі. У гэты дзень у дзяржаўным тэатры адбылося ўрачыстае пасяджэньне, прысьвечанае гадавіне вызваленьня Беларусі і Менску, у прыватнасьці, ад польскіх окупантаў. У пасяджэньні прымалі удзел савецкія, партыйныя, прафэсыянальныя і культурныя арганізацыі, грамадзкія групы, а таксама дэлегацыі ад павятаў.

Наркамасьветы У. М. Ігнатоўскі, адкрываючы ўрачыстае пасяджэньне, абвясціў дэкрэт ураду аб адчыненні на Беларусі унівэрсытэту, а таксама і пастанову Колегіі Наркамасьветы аб прызначэньні рэктарам унівэрсытэту У. І. Пічэта, сябрамі праўленьня У. М. Ігнатоўскага, Ф. Ф. Турука, М. Я. Фрумкінай і прадстаўніка ад студэнтаў. На урачыстым пасяджэньні было сказана шмат прамоў, якія як-бы намячалі ідэалёгічную праграму будучае чыннасьці дзяржаўнага унівэрсытэту.

Пасьля прамоў т. Чарвякова, Ігнатоўскага і Кнорына ад імя ўсіх прысутных было пастаноўлена паслаць т. Леніну прывітальную тэлеграму наступнага зьместу: «Паўстаньне рабочых і сялян у дні вялікае Кастрычнікавае рэвалюцыі, калі пралетарыят Расіі, пад кіраўніцтвам камуністычнае партыі і Вас, як яе правадыра, узяў у свае рукі ўладу, дапамагло працоўнай Беларусі вызваліцца ад векавога эканамічнага і духоўнага ўціску і працоўным знайсьці сваю бацькаўшчыну — Савецкую Беларусь.

Адчыняючы ў дзень гадавіны вызваленьня Менску, цэнтру Беларусі, ад улады польскіх акупантаў, Беларускаі дзяржаўны унівэрсытэт на ўрачыстым пасяджэньні, прысьвечаным яго адчыненню, ад імя партыйных, рабочых, культурных і грамадзкіх сіл краіны, шле вам, дарагі правадыр, сваё шчырае прывітаньне».

Дзень 11-га ліпеня — дзень адчынення унівэрсытэту — адбыўся пры агульным ўздыме. Прывітаньні пасьведчылі, што ўсе арганізацыі разумеюць, якое вялікае значэньне будзе мець унівэрсытэт для культурнага адраджэньня краю. Пры такіх спрыяючых акалічнасьцях новае праўленьне распачало арганізацыю унівэрсытэту. На яго была ўскладзена вялізная задача: адчыніць унівэрсытэт у сапраўднасьці і даць яму той ідэалёгічны зьмест, які зьяўляўся-б асноўнай прадпасылкай цеснага яднаньня паміж унівэрсытэтам і працоўнымі масамі.

ЗМЕСТ

Прадмова	5
Пытаньне аб вышэйшай школе на Беларусі ў мінулым	9
Савецкая ўлада і пытаньне аб адчыненні універсытэту на Беларусі	36

Научное издание

Пичета Владимир Иванович

ВОПРОС О ВЫСШЕЙ ШКОЛЕ В БЕЛОРУССИИ В ПРОШЛОМ

Минск, издательство «Навука і тэхніка»

На белорусском языке

Навуковае выданне

Пічэта Уладзімір Іванавіч

ПЫТАНЬНЕ АБ ВЫШЭЙШАЙ ШКОЛЕ НА БЕЛАРУСІ У МІНУЛЫМ

Рэдактар А. І. Валахановіч

Мастак А. А. Шупляцоў

Мастацкі рэдактар А. А. Кулажэнка

Тэхнічны рэдактар В. І. Кручонак

ІБ № 4060

Здадзена ў набор 15.07.91. Падпісана ў друк 25.10.91.
Фармат 84×108¹/₃₂. Папера друк. № 1. Гарнітура літа-
ратурная. Высокі друк. Ум. друк.-арк. 2,52. Ум. фарб.-адб.
2,84. Ул.-выд. арк. 2,55. Тыраж 1500 экз. Зак. № 856. Цана
50 к. Выдавецтва «Навука і тэхніка» Акадэміі навук
БССР і Дзяржаўнага камітэта БССР па друку. 220067.
Мінск, Жодзінская, 18. Друкарня імя Францыска Скары-
ны выдавецтва «Навука і тэхніка». 220067. Мінск, Жо-
дзінская, 18.



ЗГУКІ МІНУЎШЧЫНЫ

50 к.